



ఆయుర్వేదాశ్రమ గ్రంథమాల-గి.

శ్రీమద్భస్వంతరయేనమః.

18/27

అ గ స్త్య వై ద్య ము.

ఇది

చెన్నపురి ఆయుర్వేదకాలేజ్ ప్రిన్సిపాలును,
చెన్నపురి ధర్మ ఆయుర్వేద వైద్యశాల ప్రధాన చికిత్సకులును,
శ్రీమత్పంచమబాప్తి సాగ్వభౌమునిచే ప్రదత్తమగు
“వైద్యరత్న” బిరుదావళి విరాజమానులు

సగు

ఆయుర్వేదమార్గాండ, భిషజ్కుణి
పండిత డి. గోపాలాచార్యులు, ఎ. వి. ఎస్.,
గారిచే విరచితము.

వై.ద్యరత్న, పండిత డి. గోపాలాచార్యులు వారి స్వీయ

చెన్న పురి :

ఆయుర్వేద ముద్రాయంత్రమున ముద్రింపబడి

౧౨, తంబుశెట్టివీధియందుఁగల

ఆయుర్వేదకలాశాలాభవనమున ముద్రకటింపబడియె.

లు వారి స్వీయ

య గ్రంథంబడి

ంపంబడియ.



వైద్యరత్న పండిత డి. గోపాలాచార్యులు,
ఎ. వి. ఎస్. అండ్ ఎ. ఎమ్. బి.

విజ్ఞాపనము.



దక్షిణాపథముందుగల అగస్త్యసంప్రదాయము ననుసరించి చికిత్సకులుచేయు చికిత్సావిధానములు ఔషధనిర్మాణములు మొదలగు వానిని నే బలుమారు చూచుచుండుటచే నయ్యది నాగార్జునాది రసతంత్ర ప్రక్రియలకంటె భిన్నములగునట్లు దెలియవచ్చె. అయ్యవి రసతంత్ర ప్రక్రియావిభాగములకన్న నెట్లు భిన్నములూ యాభాగమంతయు తత్సంప్రదాయజ్ఞులనదెలిసికొన చిరకాలమునకు పూర్వమే ప్రయత్నించితిని. ఆసంప్రదాయము ననుసరించియుండు గ్రంథముల విమర్శనమువలన అగస్త్యసంప్రదాయము నాగార్జునాది రససంప్రదాయముకంటె భిన్నమని నేజేసికృషివలన దెలిసికొంటి. నే దెలిసికొనిన ఈ భాగములను అందరకు దెలిపిన బాగుండునని యోచించుతరి భగవత్ప్రేరణచే 1918 వ వత్సరము ఏప్రియల్ 18-19 తేదీలయందు జొంబాయి మహాపత్తనమున జరిగిన అఖిల భారతక్షేయ ఆయుర్వేద మహాసభా ద్వితీయవార్షికోత్సవమున నే నాసభ కగ్రాసనాధిపతిగ నుండుట సంభవించె. అట్టి మహాసమయమున నిట్టి నవీన విషయముల గుర్తించుట ముఖ్యమని తలచి నాయుపన్యాసమున కొంతవరకు నీయగస్త్యవైదియ సంప్రదాయమునుగురించి ముచ్చటించితి. ఆసభ కేతెంచినవారల ప్రాయశముగ సౌత్తరీయులగుటచే నిట్టి సంప్రదాయమొకటి కలదాయని విస్తయమందిన వాగని కొందరును ఇది కేవల మాయుర్వేదమున జేసిన సంప్రదాయము కాదనువారు కొందరునై బయటపవచ్చిరి. వాగలకందుకును నా దెలిసినకొలదిని అగస్త్యసంప్రదాయమందలి ముఖ్యభాగములు నాగార్జునాది రసతంత్రముకన్న ఉత్తమములని బోధపఱచితిని. నాటినుండియు అనేకులు

ప్రాంతములవారు ఉత్తర ప్రత్యుత్తరముల మూలమున ఈసంప్రదాయములను గురించి చర్చజరిపిరి. దానందజీని యీయగస్త్య సంప్రదాయమును గురించి నేనును కొంత యధికపరిశ్రమ జేయవలసివచ్చినది. అందు నేజేసిన పరిశ్రమను మన యాంధ్రసోదరులకు దెలుప వత్తూఘాల్మినై యుండ అస్పత్ప్రియమిత్రులును ఆంధ్రదైనిక పత్రికాస్థాపకులును దేశ బాంధవులును అగు శ్రీకాశీనాథుని నాగేశ్వరరావు పంతులవారు తమ యాంధ్రపత్రికయొక్క యైదవ సంవత్సరాది సంచికతో విషయమున వ్రాసి ఈయగోరిరి. వారి యపేక్షను బూర్తిజేయ నీవిషయము నొకవ్యాసముగ వ్రాసితిని. అద్దాని నాంధ్రపత్రిక అయిదవ సంవత్సరాది సంచికయందు 1914 ఏప్రిల్ మాసమున ముద్రింపబడె. నవీనమగు నీవిషయమును పలువురు మిత్రులు కోరియుండుటచే గ్రంథరూపమున నీగ్రంథమాలయం దైదవగుచ్చముగ ముద్రించితిని. ఈవిషయము ప్రాచీన కాలమున సర్వజనవిదితమై యుండినను ప్రకృతకాలమున గగన కుసుమాముం బోలియున్నది. గాన నవీనమగు నా విమర్శమునందు అనేకలోపములుండవచ్చును. పాఠకమహాశయులు వానిని విమర్శించి దెలిపినచో విధేయతతో నైకొనుచున్నాడను.

25-5-14.

యొక్కేదాశ్రమం
మదరాస్.

జి. గోపాలాచార్యులు.

అ గ స్త్య వై ద్య ము.



జగన్నిర్మాతయగు నా పరమాత్మ సర్వజనాగోగ్యంబు

ఆయుశ్యేదము నకై యొసంగిన హేతు (రోగములు జనిం
దానిప్రధానభాగ చుటకుఁ దగు కారణములు) లక్షణ (రోగ
ములు.

ములం జక్కఁగఁ దెలుపు చిహ్నములు)

బౌపథ (రోగసామాన్యమును నివర్తించేయు వివిధచికిత్సోపా
యములు) స్కంధత్రయాత్మకమై విరాజిల్లుచు ననాది యని
ఖ్యాతిఁజెందిన యాయుశ్యేదము వివిధచికిత్సల సాకర్యమునకై
శల్యము శాలాక్యము మున్నగు నెనిమిది యంగములతో
కూడియున్నను, “కాయచికిత్స” “శల్యచికిత్స” యను రెండు
ప్రధానభాగములతో నిమిడియున్నది.

అందు ఆత్రేయ అగ్ని వేశ భేడాది మహర్షి ప్రణీతము

ఆత్రేయ లగు కాయచికిత్సా బోధక తంత్రమునకు
సంప్రదాయము. నాత్రేయ సంప్రదాయమని పేరు.

ధన్వంతరి సుశ్రుత బౌపథేనవ బౌరభ గోపురరక్షిత

ధన్వంతరి ప్రభృతి మహర్షులచే విరచిత మగు శల్య
సంప్రదాయము. తంత్రము ధన్వంతరి సంప్రదాయమని తెలి
సెడిని.

వైదికమహాయుగము మొదలు క్రమముగ సభివృద్ధిని బొందిన పై రెండు సంప్రదాయకములను నాయుద్వేదతంత్ర) జ్ఞులు వైదిక వైద్యసంప్రదాయములని వాడెదరు.

తాన్త్రికయుగమున నాగార్జునాదులచే నృద్ధిని బొంది పంబడిన ఖనిజ వస్తు సమ్మేళనతోఁ గూడిన రససంప్రదాయము. వైద్యకపద్ధతులకు తాన్త్రిక సంప్రదాయము లేక రససంప్రదాయమని వాడుకగలదు.

ఈ మూడు సంప్రదాయములకన్నను భిన్నముగ దక్షిణ అగస్త్య దేశమున విఖ్యాతమగు “నగస్త్యవైద్యము” సంప్రదాయము. అను వైద్యము గలదు. అయ్యది పైమూడు సంప్రదాయములలోఁ జేరినదియో లేక తద్భిన్నమా? ఇయ్యది యేకాలమునుండియారంభమైనది? దీనిమూలప్రవర్తకులు వాల్ల పరంపర మొదలగువానిని సంక్షేపముగ వ్రాయుచున్నాడను.

సకలజనపండ్యలగు శ్రీరామచంద్రులు జననిజనకుల యాజ్ఞంఁగైకొని పదునాల్గు వత్సరములకాల చరిత్ర. మును విదేశములఁ గడపుచు క్రమముగ

నగస్త్యశ్రమమునకు విచ్చేసినటుల శ్రీరామాయణమునంగల వాల్మీకి వాక్యరత్నములు సర్వజనవిదితములు. ఈ వాక్యత తిచ్చే శ్రీరామమూర్తికన్నను మున్ముందు అగస్త్యులు దక్షిణ పథయాత్ర సలిపిరిని తెలియుచున్నది. అసస్త్యమహర్షి దక్షి

ణాపథగమనమును సలిపిన యెంతకాలమునకు రామభద్రుండు అగస్త్యశ్రమమునకు విచ్చేసెనో యాకాలమును మాత్రము నిర్ణయించుట కష్టతరము.

శ్రీరామాయణరచనను గుఱించియు రామ రావణుల యుద్ధమును గుఱించియు కాలమును నిర్ణయించుటలో చరిత్ర కారుల యాశయములు పలుతెఱుంగుల గానబడినను శ్రీ రాఘవుండును కుంభసంభవుండును సమకాలికులను విషయము పై కారణములచే నున్నప్పుడు జానకీజాని యగు నా శ్రీరాములు అయోధ్యను వదిలి క్రమముగ లంకాపట్టణముఁ జేరునటకును శోభించు మార్గమున నుండు దండకారణ్యమం దక్కడక్కడను తక్కిన మార్గ మంతయును నగర రాజముల చేతను పురవరములచేతను మునిపల్లెలచేతను జనపదములచే తను శోభితమై మిక్కిలి యెక్కుడగు నాగరకతఁ జెందిన దని శ్రీ వాల్మీకి వాక్యములచే నూహింపఁదగును. మరియు రాక్షస రాజ మూర్ధన్యుం డగు దశాస్యుని రాజధానియందు పురవీధులను ప్రాకారములను ఉద్యానవనంబులను క్రీడాసరోవరంబులను అంతిపురంబులను అందలి స్త్రీసమాజులును వారి క్రీడలను కేవల స్వభావగుణములచే లోకోత్తరముగ శోభిల్లినట్టులు వాల్మీకిచే వర్ణింపఁబడిన వాక్యజాలములు సర్వలోకవిదితములు

ఈరీతి నాగరకతఁ జెందిన కాలమునం గల మనుజులకు మిథ్యాహార విహారములచే జనించి పలుతెఱుంగుల నపాయము

లను గలిగించు రోగములకుఁ దగు చికిత్సారూపము లగు శమనోపాయంబు లుండుననుట స్పష్టము. ఆ శమనోపాయంబులు సుప్రసిద్ధాయుర్వేదీయ వైద్యకచికిత్స లనియె చెప్పకతప్పదు.

అనాదికాలమునుండియు ప్రజలయారోగ్యమును బాధించు వ్యాధి సామాన్యమును రూపుమాపుటకై యా పరాత్పరుని దయచే ననుగ్రహింపఁబడినది యాయుర్వేదము దక్క వేఱఁజూడ లే దని ఋగ్వేదాదులయం దనేకచికిత్సా ప్రతిపాదక మంత్రరాజంబు లుష్ణోషించుటచేతను ప్రపంచమునం గల వైద్యకపద్ధతులలో నాయుర్వేదీయ సంప్రదాయమే యనాదియని సకలదేశ చరిత్రకారులును వైద్యవిశారదులును తగు ప్రమాణముల నుదహరించుటంజేసియు నాయుర్వేదమే మొట్టమొదటిది యని యొప్పుకొనకతప్పదు.

దక్షిణాపథమున వానరవర్గములోఁ జేరిన కాయచికిత్స శస్త్రచికిత్సలయం దసమానుఁడై సర్వ సైనిక ప్రధాన చికిత్సకర్తవ్యమును వహించిన సుషేణుడు దశాస్యునిచే ప్రయోగింపఁజిన శక్త్యాద్యాయుధఘాతములచే మూర్ఛితుఁడైన లక్ష్మణుని మౌహరహితునిఁగఁ జేయుటకై సస్యరూపముగ నుపయోగించిన “ సంజీవకరణి ” (మృతప్రాయు లగువారి నుజ్జీవింపఁజేయు శక్తిగల యోషధుల) నుండియు, శస్త్రచికిత్సాప్రతిపాదక మగు “ విశల్భకరణి ” (శరీరమున గుచ్చుకొనిన బాణముల ములుకులను బైటికి వెడలించు శక్తిగల యోషధులు)

“సావర్ణ్యకరణి” (ప్రణవదేశములంగల చర్మమునకు యథా పూర్వముగు వర్ణము నిచ్చుశక్తిగల యోషధులు) “సంధాన కరణి” (విడిగిన యెముకలను జతపఱచు శక్తిగల యోషధులు) మొదలగువాని కృత్యములు స్వరూపములు మున్నగు నవి స్పష్టముగ శ్రీరామాయణ యుద్ధకాండము 102 - వ సర్గ యందు వర్ణింపబడియుండుటచేత నాయుర్వేదీయ వైద్యకపద్ధతులు పై కాలమునకు ముందునుండియు ప్రచారములోఁ గల వనివ్రాయుట యనవసరము.

అగస్త్యాగమనమునకు ముందనార్యభూయిష్ఠ మని తలఁచెడి కొందఱి మతముల ననుసరించి దక్షిణాపథమున ఆయుర్వేదీయ వైద్యకమార్గము లున్నవన్నఁబలుపురకు ఆశ్చర్యమును విస్తయమును గలుగకమానదు. ఇయ్యది కేవలభ్రమ యని తోచుచున్నది.

దశకంఠుండు పులస్త్యబ్రహ్మకు పౌత్రుఁడనియు నొకా నొక సమయమున నీశ్వరునింగూర్చి సామవేదములచే స్తోత్రముఁజేసె ననియు వీరి మరణానంతరము విభీషణుఁడు ఉత్తర క్రియలం జేయుసమయమున ఆర్యులలో యాగాదిక్రతువులం జేసినవారికిఁ జేయరీతిని ఆహితాగ్ని సంస్కారములను జేసె ననియు, మతంగ శరభంగాది మునిపల్లెలతోడను మార్గము గూడియున్న దనియు వర్ణితములగు వాల్మీకిపుంగవుని వాగ్గుంభనలు ప్రబలముగఁ గనంబడుటచేతను అగస్త్యుని యాగమన

మునకు చిరకాలమునకు పూర్వమే యల్ప సంఖ్యాకులగు నాద్యులు వచ్చియుండినం గాని పై యార్యసంప్రదాయక చిహ్నాలు గలిగియుండవని ఇక్కాలపు చరిత్రకారులు గొందఱు నుడువుటచేతను, విమర్శితమగు అగస్త్య సంప్రదాయ మందును అర్హవైద్యమున ప్రధానప్రమేయములగు వాత పిత్త కఫములనెడి దోషత్రయమునె యాధారపఱుచుకొని ద్రవిడ వైద్యగ్రంథము లన్నియుఁ గానంబడుటచేతను, నింక ననేక కారణాంతరములచేతను నీ దక్షిణభూభాగము శ్రీ యగస్త్య చరణకమల సంస్పర్శము గలుగుటకు పూర్వమే యార్యభూ యిష్టమనుట విశేషమగుచున్నది.

అల్పసంఖ్యాకులగు నాద్యులచే నావృతమగుటచేత నెట్టి యభివృద్ధియు నార్యవిద్యలకుఁ గలిగియుండుట కవకాశము లేకుండెను. అగస్త్యమునివరుండు వచ్చినపిదప వారి నిజవిద్యా ప్రభావము లన్నిటిచేతను దక్షిణాపథమున భాష మొదలు సమస్తవిద్యలను సంస్కరించుట కారంభించెనని తోచుచున్నది.

అందు వైద్యకసంస్కారము సర్వజనుల కత్యంతావశ్యమైన దగుటచే క్రమముగ నార్యవైద్య సాహాయ్యంబున మూలికలయొక్కయు ఖనిజములయొక్కయు జ్ఞానము వినియోగములు ప్రక్రియలు మొదలగునవి సంస్కారపూర్వకమగు నివృద్ధి గాంచె. పిదప నా ప్రవర్తకులయొక్క సంఘమును

పరంపరలను నేర్పఱచి కట్టుబాట్లను జేసెను. దానంజేసియె
యీ ద్రవిడదేశమున నభివృద్ధిని బొందించిన పై వైద్యకపద్ధతు
లన్నిటికిని “అగస్త్యవైద్యము” అను నామధేయముచే నిచ్చుట
వైద్యలోకంబున వ్యవహారము గలిగె.

ఈశ్వరుడు పార్వతికిని పార్వతి నందీశునకును నందీశుఁ
అగస్త్యసంప్రదాయ డశ్వసీదేవతలకును వారలు ధన్వంతరికిని
పరంపర. ధన్వంతరి యగస్త్యులకును అగస్త్యులు పుల
స్త్యులకును అతఁడు తేరయ్యోకును వీరు ఊహమునికిని క్రమ
ముగ నీ వైద్యతంత్రము నుపదేశించినట్టు లిందలి గ్రంథముల
కాననగును.

ఈ సంప్రదాయ ప్రవర్తకులు నలువదియెనిమిది మంది
యని కొందఱును మఱికొందఱు ఇరువది
తన్త్రప్రవర్తకులు. మంది యనియు ఇంకను కొందఱు పదునెని
మిదిమంది యనియు భిన్నమతములు నూచించిరి. ఈరీతి భిన్న
మతములున్నను పదునెనిమిదిమంది యను పక్షమునే అందఱు
సంగీకరించినట్టులును ఈ తన్త్రప్రవర్తకు లందఱకును సిద్ధులని
పేరు గల్గినట్టులును దెలియుచున్నది.

నందీశ్వరర్, అగస్త్యర్, మత్స్యముని, పిడినా!
పదునెనిమిదిమంది శర్, పులస్త్యర్, పుంశుండర్, కరువు
సిద్ధులు. రార్, తిరుమూలర్, చట్టముని, రోమరుషి,

భోగర్, బ్రహ్మముని, సుందరర్, వామదేవర్, తేరయ్యర్, కపిలర్, కమలముని, కొంగణర్ అను నీ పదునెనమండ్రును ఈ సంప్రదాయప్రవర్తకు లని యందఱు సంగీకరించినట్లులు ఊహముని మొదలగువారి గ్రంథములచేఁ దెలియుచున్నది.

పీరిలో నగస్త్య పులస్త్య ధన్వంతరి నందీశ ప్రభృతి చండువిభముల సంస్కృత భాషామయములగు వ్యావహారిక నామములు గలవారలు ఆయుర్వేద వైదికవైద్యమునను తాంత్రికవైద్యమునను సమర్థులనియు కరువూరార్ చట్టముని తేరయ్యర్ పిడినాక్కిశర్ పులిప్పాణి భోగర్ మొదలగు ద్రావిడనామధారులు ద్రవిడదేశజ మగు అగస్త్యసంప్రదాయ రసవైద్యక ప్రవర్తకులనియు వారివారి గ్రంథముల విమర్శనమునుండి తేటపడుచున్నది.

మఱియు సాంస్కృతిక తాంత్రిక వైద్య రచనా పద్ధతులు దెలిసినవారిని “వడ” (ఉత్తరము) సంప్రదాయజ్ఞులనియు కేవల ద్రవిడదేశ వైద్యకపద్ధతులఁ దెలిసినవారిని “తెన్” (దక్షిణము) సంప్రదాయజ్ఞులనియు వ్యవహరించెదరు. ఈ “తెన్” “వడ” సంప్రదాయములయందు సమర్థులగు సిద్ధులచే విరచితము లగు గ్రంథములఁ బరికించినచో నాత్రేయ ధన్వంతరి నాగార్జునాది సంప్రదాయ సంప్రేక్షన రూపముగ నుండు గ్రంథములం బోలెఁ గాన్పించుచున్నయవి.

అగస్త్య సంప్రదాయ ప్రవర్తకులచే విరచితములగు

అగస్త్యవైద్యస్వరూ గ్రంథములయందలి జారణ మారణా ద్యుపా
పము, దానిస్వతంత్రత. యములకును ప్రక్రియా పరిభాషలకును
నాగార్జునుఁడు సోమనాథుఁడు మొదలగువారి పారిభాషిక
పదములకును ప్రక్రియాభాగములకును జారణ మారణా ద్యు
పాయములకును నెట్టిసంబంధము నున్నట్లు గానరాదు. మరియు
సీప్రక్రియాది భాగములు నాగార్జునాది రస తంత్ర సంప్రదా
యముకన్న సులభతరములుగను గుణాధికములుగను గన్నట్లు
చున్నవి.

ఆర్షసంప్రదాయమున రోగ నిదాన శాసిత శల్య శాలా
క్యాది భాగములు ప్రత్యేకముగ నున్న విధముగ స్వతంత్రము
వహించిన అగస్త్యసంప్రదాయమున ప్రకృతము బహిరంగ
ముగ దొరకు గ్రంథములయందుఁ గానరావు ఈ గ్రంథములు
ఆర్షతాంత్రిక చికిత్సామిశ్రములగు గ్రంథములం బోలినవిగను
వైదికవైద్య సంప్రదాయములతోడను ద్రవిడదేశజ రసతంత్ర
సంప్రదాయములతోడను జేరియున్నట్లు విశేష గ్రంథముల
విమర్శనలచేత తెలియుచున్నది.

ఈ యుభయ సంప్రదాయములయందలి గ్రంథములను
నందలి ప్రక్రియాది భేదములను సూక్ష్మదృష్టిచేఁ జూచిన
నగస్త్య సంప్రదాయమే యుత్తమమనియు నాగార్జునాది రస
తంత్ర సంప్రదాయమునకన్న భిన్నమైనదనియు స్పష్టము.

చికిత్సా సామాన్యమునకు ప్రధానాంగమగు గుణపాఠ
 గుణపాఠములు, ములయందు వైదికవైద్యులకన్న సీదేశజులు
 ఓషధిజ్ఞానము. కేవలము ద్రవిడదేశమందలి యనేక మూలి
 కలను భిన్నభిన్నరంగముల కుపయోగించుచు వాని మహిమ
 లను “గుణపాఠము” లను గ్రంథములుగ రచించిరి. ఈ గుణ
 పాఠములు ఆర్యసంప్రదాయమందలి గుణపాఠములయందు
 రస వీర్య విపాక ప్రభావగుణములను భేదోపాయములచే
 బోధింపబడు ప్రకారము లేక కేవలము ఆయావస్తువు లాయా
 రంగములం బోగొట్టునని మాత్రము గనబడుచున్నవి. వీనిని
 జూడ ద్రవిడదేశజులు వస్తుగుణములను నిరూపించునపుడు ఆర్ష
 సంప్రదాయకమార్గములకన్న భిన్నమగు సేమార్గములచేతఁ
 గనిపెట్టిరో తగినన్ని గ్రంథములు ప్రకృతము దొరకకపోవుట
 చేత వస్తుగుణనిరూపణమును గుఱించి విశేషముగ వ్రాయఁ
 జాలకున్నాడను

కేవల చికిత్సా గ్రంథములు మాత్రము ఎక్కువగా
 నున్నట్లు పైనఁ దెలిసియుంటిని. వానిలో
 రసాస్రాభివృద్ధి. వైదికవైద్య ప్రక్రియాభాగములను వదలి
 కేవలము రసతంత్ర సంప్రదాయములను గుఱించి ఇంచుక పరి
 కించిన నయ్యవి నాగార్జునాది రసతంత్రములవలె మహారస
 యులు సాధారణరసములు ఉపరసములు లోహములు రత్న
 యులు అను భేదములచే వివరించినట్లు కనబడకున్నను భిజి

వస్తు సామాన్యమును వదలక చెప్పినట్లు తోచుచున్నది. మరియు నాగాద్భుతాది రసతంత్రములకన్న తొరములు, లవణములు, తొరజద్రవములు (ద్రావకములు), విషసంయోగములు, పాషాణములు, రసకర్పూరములు, రసముల వికారమగు సోపీరము వాని భేదములు, వాని విభాగములును, రసవాద ప్రక్రియాభాగములును విపులముగ వర్ణితములు. ఇట్టి విభాగములతోఁ గూడిన గ్రంథములు పెక్కులు గలవు.

పై బేర్కొనఁబడిన యగస్త్యసంప్రదాయమందలి ప్రక్రియలలో గొన్నిటి నిచట వ్రాయుచున్నాడ.

యోగవిహితమగు భాగభేదముతోఁ గూడిన తొరలవణములు మొదలగువానిని సంయోగము చేసి జయసీరు.

యా సముదాయమును పాతాళయంత్రమున నునిచి అయ్యది నియమితకాలమువఱకు భూమియందుంచి పిదప దానిని భూమినుండి పైకిఁదీసి యంత్రమును విప్పిన నందుండి పై నఁ జెప్పఁబడిన తొరలవణముల సముదాయము ద్రవరూపముగఁ బరిణమించును. ఈద్రవమునే “జయసీరు” అని యీ సంప్రదాయజ్ఞులు వాడెదరు. ఇట్టి జయసీరులచేత శంఖపాషాణము మొదలగు పాషాణవర్గములను రసవర్గములతోఁ జేరిన రసము సోపీరము ఇంగిలీకము మొదలగు వానిని “చుఱుకు” అను సంస్కారముచే నిష్పసంహించిన భూమ

రూపమును బొందక స్థిరముగనుండునట్లు చేయుదురు. ఈరీతి ప్రక్రియలచేత సిద్ధమగు శంఖపాషాణాదులను రోగములయందు స్వల్పప్రమాణముచేత నుపయోగించెదరు. ఔషధయోగముల యందును జేర్చుచుండురు.

భాగభేదములతోడం గూడిన యుష్పలు మొదలగు వానిం జేర్చి యోగోక్తమగు నోషధిరస ముష్ప, ములతో భావనచేసి విదప నగ్నిచే పచనము చేయుదురు. ఈరీతి సంస్కారముచేత సిద్ధమగు సముదాయమును “ముష్ప” అని యీ సంప్రదాయపరులు వాడుదురు. ప్రాయశముగ దీనిని రోగములయందును గంధకాది భస్మములను జేయుటయందును పరిమాణభేదములచే వినియోగించెదరు.

ఆర్వాది సంప్రదాయమున ననేక పుటములచేగాని నిశ్చింద్రికమును (తళుకు లేకుండుటను) అభ్యిక్తభస్మము. బొందని వజ్రాభ్యిక్తమును నీసంప్రదాయమువారు “కుక్కపొగాకు” లేక “నాయి పొహితై” అను మూలికారసముచేత నూతి 10, 12 పుటములువేసి నిశ్చింద్రికమగు సింధూరమును జేసెదరు. ఇది నాగార్జునాది తంత్రముల రుందలి ప్రక్రియలచే జేయఁబడిన యభ్యిక్తసింధూరమునకన్న పెక్కుమణుంగులు గుణాధిక్యమని నామతము.

మైలుతు త్తమునుగాని సౌవీరమునుగాని కొన్ని మూలి

కల సాయంబున “డమరుక” యస్త్రంబున
గురుభస్మము. నునిచి యగ్ని చే పాకముచేయుదురు. నియ

మితకాలానంతరము యంత్రమునుండి భస్మమును గ్రహించె
దరు. ఈ భస్మమును మిక్కిలి సూక్ష్మముగు మోతాదుచే
పక్షివాతము సర్వాంగవాతము సర్వాంగశీతము మహా
దరము మొదలగు వ్యాధులయం దుపయోగించెదరు. కొన్ని
మోతాదుల యుపయోగపరచిన కొలది కాలములోపలనే
నిరుపమానమైన గుణముల నిచ్చును.

ఈ రీతి బంగారు వెండి తగరము సీసము ఇనుము
కాంతము శంఖపాషాణము తాళకము ఉప్పులు ఔరములు
మొదలగువానిని మూలికా సాహాయ్యమున భస్మము సింధూ
రము కట్లు (బద్ధములు) ద్రావకములు మొదలగునవి చేయు
నుపాయములు నీ సంప్రదాయమున పెక్కులు గలవని
వ్రాయుట యతిశయోక్తి కాదు.

పైనఁ బేర్కొనంబడిన భస్మసింధూర ద్రావకములు

అగస్త్యసంప్రదాయ మొదలగునవి చేయు ప్రక్రియలు మొదలగు
రసచికిత్సల స్వతంత్ర నవి నాగార్జునాది రసతంత్రములయందున్న
ము వానిగౌరవము. వానికన్న అధికములుగను సులభతరములు

గను నున్నట్లు తెలియుచున్నది ప్రక్రియాభేదములతోపాటు

యంత్ర సంయోజనాదులయందును చాల భేదమున్నట్టు కనఁ
బడుచున్నది.

ఈ ద్రవిడసంప్రదాయక చికిత్సలు ప్రక్రియలు మొద
లగునవి చెన్నపురికి దక్షిణదేశమునను సిం
వ్యాపకము. హాళము (యాళ్ ప్పాణము) జాఫ్నా సింగ
పూరు బర్మా టిబెట్టు మొదలగు దేశములయందిప్పటికిని
వ్యాపకములొ నున్నట్లు దెలియుచున్నయది.

ఈ సంప్రదాయ ప్రర్తకులగు పార్వతీ పరమేశ్వరులు
నందీశులు విశ్వేశ్వరులు అశ్వినీదేవులు
గ్రంథులు. ధన్వంతరి మొదలగువారు రచించిన గ్రంథ
ములు సంపూర్ణముగఁ గానరాకున్నను నక్కడక్కడనైనను
కొన్నిప్రతులు దొరకుట దుర్లభముగా నున్నది.

అగస్త్యులు తేరయ్యర్ చట్టముని భోగర్ కరువూరార్.
వడ్డకొత్తెన్ సంప్ర పులిప్పాణి తిరుమూలరర్ మొదలగువారు
దాయ గ్రంథపరంపర. సంస్కృతమునను ద్రవిడ భాషయందును
రచించిన గ్రంథములు మాత్రము ప్రకృతము కొన్ని లభ్య
ములు.

అందు “అగస్త్యర్ ఆయుశ్వేదం-ఆయరశ్శైరనూఱు”
ప గ్రంథమునందు వస్తుగుణములను, రస వీర్య విపాక ప్రభా

వములనెడు ఆర్షవైద్యకమార్గములవలెగాక కేవలము ప్రభావ
రూపమగు గుణములనే పదార్థములకుఁ జెప్పియున్నది.

అగస్త్యర్ ఆఱునూఱు. అగస్త్యర్ పరిపూర్ణం నా
నూఱు. అగస్త్యర్ వైద్యకావ్యం. అగస్త్యర్ చెందూరం.
పులిప్పాణి అయినూఱు. భోగర్ ఏడునూఱ్. ఊహముని ఆయ
రం. ఉరోమఱుసి అయినూఱ్. తిరుమూలర్ నాడిశాస్త్రం.
ఈ మొదలగు ననేకగ్రంథములు కేవలము ద్రవిడసంప్రదాయ
ములతోడను ఆర్షతాంత్రికమిశ్రమములుగను వ్రాయఁబడి
యున్నవి.

ఈ సంప్రదాయప్రవర్తకు లగు సిద్ధులు ఇరుతెఱంగుల
వడసంప్రదాయ భేదములు గలవార లని పైనఁ దెలిపియుం
గ్రంథములు. టిని. అందు అగస్త్యర్ ధన్వంతరి నిత్యానం
దసనాధులు మొదలగువారలు ఆర్షద్రవిడ సంప్రదాయములను
దెలిసినవార లనియు సంస్కృత ద్రవిడభాషల గ్రంథముల
రచించినట్లు అగస్త్యులు ఆయుర్వేద సూత్రములకు వ్రాసిన
భాష్యమునుండియు నిత్యానందసనాధులు ఆయుర్వేదసూత్ర
మునకు వ్రాసిన వ్యాఖ్యానమునుండియుఁ దెలియుచున్నది.

చట్టముని తేరయ్యర్ కరువూరార్ మొదలగువారలు
తెన్ సంప్రదాయ ద్రవిడభాషా మయగ్రంథములు మాత్రము
గ్రంథరచన. రచించినట్లు గ్రంథపరిశీలనము నుండి విశేష
మగుచున్నది.

ఈ సిద్ధులలో కొందఱు సంస్కృతభాషయందలి యనే

గ్రంథపరివర్తనము. కార్ష వైద్యగ్రంథముల ననుసరించి ఆకాల

ముననే ద్రవిడభాషయందు కొంత గ్రంథ పరివర్తనము కూడచేసినట్లు తేరయ్యర్ తిరుమూలర్ మొదలగువారి గ్రంథ సంచయమునుండి తెలియుచున్నది.

ఆర్షవైద్యక సంప్రదాయమందును ద్రవిడసంప్రదాయ మందును సమానమగు ధన్వంతరి అగస్త్యులు మొదలగువారిచే విరచితములగు పౌర్వాపర్యవిచారణ.

స్త్రులు మొదలగువారిచే విరచితములగు సంబంధించిన పౌర్వాపర్యములను గుఱించి విమర్శనలు విశేషముగఁ జేయఁ దగుట యావశ్యకము. దాని విషయమగు చరిత్రాంశములు మిక్కిలి మర్ఘటములు. సంప్రదాయకగ్రంథములు విరళప్రచారములు. ప్రకృతము సిద్ధముగ దొరకు గ్రంథములు కేవలము సాంకేతికపదభూయిష్ఠములు. ఉపమాద్యలంకారసహిత మగు ప్రాచీనద్రవిడభాషా విరచితములు. సంప్రదాయకముగ లక్ష్యలక్షణముల నభ్యసించిన విద్వద్వైద్యులల్పసంఖ్యాకులు. సంప్రదాయక మగు ప్రక్రియాభాగములును సందేహస్పదములు. గ్రంథముల ననుసరించి యథామతిగఁ జేసిన పరిశీలననుండి నాగార్జునాది రసతంత్రములకన్న నగస్త్య

సంప్రదాయక రసతంత్రములు మున్నుండని తోచినను సిద్ధాంతముగఁ జెప్పుటకు ప్రకృతము అశక్యము.

చిరకాలముగ ద్రవిడ సంప్రదాయముల నుండి గనుఁ

గొనిన విషయములకును నాగార్జునాది రసతంత్ర స్వతంత్రత. రస తంత్రములం గల పరిభాషాపదములు

ప్రక్రియా విభాగములు విశ్వేదేవులతోఁ గూడిన యపూర్వ సంప్రదాయ క్రమములు మొదలగునవి వేర్వేరుగ నుండుటచేత ఉత్తరిపథమున నాగార్జునాదులచే నభివృద్ధికిఁ దేబడిన రసతంత్రములకన్న ద్రవిడదేశమున నగస్త్యులచే వృద్ధి పొందించబడిన రసతంత్ర సంప్రదాయములు ప్రాచీనమౌ లనియు భిన్న మనియు తలఁచుచున్నాఁడను.

ద్రవిడభాష నభివృద్ధి నొందించుటకు చిరకాలమునకు

పూర్వ మనేక సంఘము లేర్పఱుపఁబడిన స్వాభిమతము. ననియు వేదాంతశాస్త్రము సంస్కృతముం

దుకన్న విపులముగఁ గల దనియు ద్రవిడభాష లగు ఆంధ్ర కర్ణాట కేరళాది భాషలకు మాతృభాష యనియు ననేక చరిత్రకారులు వ్రాసియుండుటచేతను ఇంక ననేక కారణముల చేతను స్వతంత్రమును నహించిన ద్రవిడభాషా మయమగు నగస్త్యసంప్రదాయము నాగార్జునాది రససంప్రదాయముల కన్న మున్నది దని తోచినను అట్టి సగ్రహదాయక గ్రంథముల కూలంకషముగ విమర్శింపక యెట్టి సిద్ధాంతమును జేయుట

కశక్తుడనై ప్రకృతము నాపరిశీలననుండి తెలిసికొనిన విషయములను సుజనులును విద్యత్పక్షపాతులును నగు మహాశయలకు విన్నవించినాడ.

అయ్యుద్వేదమార్తాండ భిషజ్జి

వైద్యరత్న పండిత డి. గోపాలాచార్యులు ఎ. వి. ఎస్.

వారిచే విరచితమగు

అగస్త్యవైద్యము

సమాప్తము.

ఆయుర్వేదాశ్రమ గ్రంథమాల

నియమములు.

ఆయుర్వేద వైద్యగ్రంథములను అంశలి ప్రత్యేక ప్రత్యేక విషయములనబరగు శస్త్ర, గర్భిణి, రసాయన, ఔషధితత్వము, మొదలగు కొన్నిటిని తరవైద్యపద్ధతులతోఁ జక్కగఁజర్పించి యాంధ్రభాషలో గ్రంథములుగ వ్రాసి ముద్రించెదను.

గ్రంథమాలయందలి గ్రంథములన్నియు జనోపయోగముకొఱకై ముద్రింపబడుదున్నందున సులభమైన వెలలకు నీయఁబడును.

ఆయుర్వేదాశ్రమ గ్రంథమాలలో బ్రచరింపఁబడు గ్రంథములన్నియు గైకొనుటకు నొప్పకొనువారు శాశ్వతపు జందాదారులుగ నెంచఁబడుదురు.

శాశ్వతపుఁ జందాదారులకు మాగ్రంథమాలలోని మాధవనిదానమునకు తప్ప మిగిలిన గ్రంథములన్నిటికి నియమించిన ఖరీదులలో నొకరూపాయకు నాలుగు అణాలవంతునఁ దగ్గించి యిచ్చెదను.

శాశ్వతపుఁ జందాదారులుకానివారికి నిర్ణీతముగు వెలలకు నేమాత్రము తగ్గింపఁబడదు.

శాశ్వతపుఁ జందాదారులుగాని, శాశ్వతపుఁ జందాదారులు కానివారుగాని యంచెతూలి (వి. పి. చార్జీ) వస్త్రాలు ధరింపవలెను.

మా గ్రంథమాలకు శాశ్వతపుఁ జందాదారులుగ నుండువారు ముందుగాఁ జందాధనమును నియ్యనక్కఱలేదు.

పుస్తకములు ముద్రణమైననోడనే ముందుగఁ దెలియఁజేసి యాయా గ్రంథములను వి. పి. గాఁ బంపెదను.

2 వైద్యరత్న, పండిత డి. గోపాలాచార్యులు, ఎ.వి.ఎస్., ఎ.ఎమ్.బి. వారిచే

శాశ్వతపుట జండాదారులగు గాఢలచినవారు ప్రవేశము రుసుము క్రింద రు. 0-2-0 ల పోష్టుబిల్లులను బంపుచు నిందుఁగనఁబఱచిన ప్రకారము గ్రంథమాలాధిపతులకు నుత్తరమును వ్రాసికొనవలయును.

అట్లు ప్రవేశము రుసుమును ముందుగాఁబంపక పుస్తకములను గోరువారికి ముందుగాఁ బంపెడు పుస్తకముల టీషీలో 2 అణాలను జేర్చి వసూలు చేయఁబడును.

ఆయుర్వేదాశ్రమ గ్రంథమాలలోని ప్రథమగుచ్ఛమగు మాధవనిదానము.

“ప్రతిమనుజునివద్ద నుండదగిన వైద్యగ్రంథము.”

ఈగ్రంథము మధుకోశ, పంజికా, ఆతంకదర్పణాద్యనేక వ్యాఖ్యాతల యభిప్రాయములతోడను. చరక సుశ్రుత వాగ్భటాదుల మతానుసారముగాను మాచేత భావాంతరీకరింపబడినదై, నిదానదీపిక యను నాంధ్రవ్యాఖ్యతోగూడిన మాధవనిదానము సిద్ధముగానున్నది. వైద్యుల సహాయములేకనే సులభముగ వ్యాసులను గుర్తించునటుల జేయుటయందు దీనిని మించిన గ్రంథ మింకొకటిలేదు. జ్వరము, అతిసారము, పాండు, నంజా, మొదలగు 100 ప్రధాన వ్యాధులయొక్కయు, వాని అంతర్భూతములగు 1000 రోగములయొక్కయు పుట్టుటకుకారణములను, అవి రాబోవులక్షణములను, వాని నిజస్వరూపములను, ఇట్టి యనేక విషయములన్నింటిచే రోగముల నిశ్చయించుట ఈగ్రంథము విపులముగ సూచించుచున్నది. మరియు శాస్త్రమర్యాదను దెలుపు మంచి పీఠికయు సంస్కృతభాషతోకూడిన రోగముల పేరులకు తెనుగు ఇంగ్లీషు పేర్లును వివరముగ నర్వజనోపయోగముగఁబ్రాయబడి మంచి స్తోత్రకాగితముల మీద ముద్రింపబడి సుమారు 600 - పేజీలకల్గి గ్రిని కాలికోవైండు చేయబడియున్నది.

వెల పోష్టుఖర్చులుగాక రు. 3-0-0.

ద్వితీయ గుచ్ఛము పథ్యాపథ్యము.

ఈ గ్రంథమునందు ప్రతిరోగియు నాచరింపదగిన పథ్యములగు నన్ని ము, కూరలు, పప్పులు, మాంసరసములు, శరీరవ్యాయామములు, కీనిలూ నాచరింపఁగూడని యపథ్యములను మఱియు నాయా చికిత్సావసరముల పథ్యాపథ్యములగు వస్త్రీ వసున పిరేక స్వేద ప్రతిసావణాదిక్రియలయొక్క వివరణమును, రోగములు రాకుండ ఆరోగ్యముగనుండుటకై వసంతాది ఋతు ఫలయందు నాయా ఋతుధర్మములను సరించి యాచరింపదగిన యాహార విహారాది హితాహితములను బోధించెడు “వివరణ” మను సాంధ్యబీకతోడ ముద్రించియున్నది.

చందాదారులకు పోష్టఖర్చులుగాక రు. 0-12-0.

ఇతరులకు ,, ,, 1-0-0.

మూడవగుచ్ఛము ఆయుర్వేద పరిభాష.

ఇయ్యది హిందూనైన్యులకు జ్ఞాననేత్రమునంటిది..

ఈపుస్తకము చేతనున్న యడల వైద్యశాస్త్రమున ఏసందేహము గలుగదు.

కషాయ కల్మ, కైల, ఘృత, ఆనవ, అపిష్ట, మోదక, రస, రసాయ నాదులు జేయువిధములను వానియందు జీర్ణదగు ఓషధులు మొదలగువాని పరిమితిని, (అనగా తూనికను) దెలియ జేయు మానపరిభాషలను, ఆహారము

4 వైద్యరత్న, పండిత డి. గోపాలాచార్య, ఎ.వి.ఎస్., ఎ.ఎస్.బి. వారిచే

సకు యోగ్యముగు ద్రవాద్రవాహరములను బోధించు పరిభాషలను ; ఓషధులలో గ్రహించదగు నియమములను ; పంచపల్లవ, పంచభద్రము మొదలగు సాంకేతికములను ; వమనాషధ, రేచనాషధ, కృవాయాషధ, వికాస్యోషధాది భేదములను ; స్వేదన, ఆశ్మితనము మొదలగు కర్మయొక్క భేదముల వివరమును అభావ ప్రతినిధివస్తువులను సూచించు పరిభాషలను వివరముగ జెప్పబడియున్నయవి. ఈగ్రంథమును జదివినమీద యిందలి వ్రుపయోగము అందరికి జక్కగ గోచరమగును.

చందాదారులకు పోస్టేజిగాక రు. 1-2-0.

ఇతరులకు ,, ,, 1-8-0.

ఆయుర్వేద (చరిత్ర) ము.

ఆయుర్వేదవైద్యము ఏకాలమునుండి ఆరంభమైనదియు, అందు ఏయే విషయములగులదియు, వానివిభాగములును, అక్కాలమునగల శస్త్రవైద్యము యొక్క ఆభివృద్ధియు, ప్రకృతకాలమున భరతఖండమునందు ఆయుర్వేద మెట్లుభివృద్ధికి దెచ్చుకొనవలసినదనియు ఇందు చక్కగ చర్చింపబడియున్నవి.

చందాదారులకు పోస్టుఖర్చులుగాక రు. 0-3-0.

ఇతరులకు ,, ,, 0-4-0.

అగస్త్యవైద్యము.

ఇందు దక్షిణదేశమున నభివృద్ధిగాంచిన యగస్త్యవైద్య సంప్రదాయము దాని ప్రాచీనత మొదలగునవి వివరముగ దెలియగలవు.

చందాదారులకు వెల అణాలు 3.

ఇతరులకు ,, 4.

శ ల్య త ం త్ర ము.

(ఆయుర్వేదీయ శస్త్రచికిత్సాభ్యాసాదివిధి..)

దీనిని కనిపెట్టినరీతి ప్రాచీనత శస్త్రచికిత్సల స్వరూపము యంత్రములు శస్త్రములు వానిని బట్టుకొనురీతి వానిచే చేయదగిన శస్త్రకర్తృభేదములు బంధనములు చరిత్రకారుల యభిప్రాయములు మొదలగునవి విపులముగ చర్చించబడినవి.

చందాదారులకు వెల అణాలు 3.

ఇతరులకు ,, 4.

వ స్తి క ర్తృ.

(ఇనిమా లేక పిచికారి.)

చరిత్ర వ స్తిస్వరూపము అందు గొట్టముల భేదములు నిర్మాహ అనువాసన వ స్తిభేదములు అందుజేరు వస్తుపరిమితి ఆర్హులు అనర్హులు వ స్తివినియోగము ప్రచారము అభివృద్ధి మొదలగు విషయములను అంగైవైద్యమునందలి వ స్తివిధమునకంటె నియ్యది అధికమని నిరూపించుట ఇత్యాది విషయములు గలవు ముఖ్యముగ జేశీయవైద్యులు చూడదగినది.

చందాదారులకు వెల అణాలు 3.

ఇతరులకు ,, ,, 4.

పై మూడుపుస్తకములు వక్కలేసారి చందాదారులకు ఈ ఏప్రియల్ మాసాంతమునకు బంపబడును.

అర్క ప్రకాశిక.

ఇందు ద్రావకముల జేయు ప్రక్రియలు మెండు అతిసులభముగ ప్రతి వస్తువునుండి ద్రావకముల దీసికొనవచ్చును. ఆంధ్రజనులు దీనినుండి ద్రావక సంబంధములగు ననేకకషయముల దెలుసుకొనగలరు. రాగల మేమాసాంతమునకు సిద్ధమగును.

త్వరలో వెలువడును.

త్వరలో వెలువడును.

చరకసంహిత-సుశ్రుతసంహిత.

ఆయుర్వేదవైద్య సంప్రదాయములు యేమాత్రము దెలియక యచ్చ వచ్చినట్లు వ్రాయబడిన లెనుగు టీకలవలెగాక సంప్రదాయ సిద్ధముగ అనేకతడవలు పాఠములు జెప్పియు జదివియు అనేక వ్యాఖ్యాతల యభిప్రాయముల ననుసరించియు అనుభవజన్యముగ స్వాభిప్రాయములను జేర్చియు విపులముగ తేటదెనుగున వ్రాయబడిన ఆంధ్రవ్యాఖ్యతోగూడిన చరక - సుశ్రుతములు విస్తారముగ నుపోద్ఘాతములతోడను ముద్రణము త్వరలో పూర్తియై ఆంధ్రసోదరులకరంబు లలంకరించును.

అందు సుశ్రుతము యంత్రములు, శస్త్రములు, శారీరకసంబంధమును ప్రసవసంబంధముగు చక్కని ప్రతిమలును జేర్చిన షుమారు మున్నూరు పతిమలతోను కూడియుండును.

శా ర ము.

Physiology. (ఫిజియాలజీ)

ఇయ్యర్ల చిరకాలముగ మా ఆయుర్వేదిక్ కాశేజియం దనాటమీ ఫిజియాలజీ బోధకులచే విరచితము. చర్మము, రక్తము, ఎముకలు, మాంస కోశము మొదలగువానిని బోధించు చిత్రప్రతిమలు షుమారు మున్నూరుగలవు.

ఆయా భాగములయందలి సాంకేతిక పదములకు ఆయుర్వేద వైద్యక సంస్కృతపదములును ఇంగ్లీషు పదములును వివరముగ నూచింపబడెను.

ఇంగ్లీషురాని ప్రతివారికిని మఱియు భాష తెలిసిన ప్రతిమనజునికి మిక్కిలియుపయోగము. శైలి సులభము.

ఇట్టి గ్రంథమిదివరకు ఆంధ్రభాషయందు లేదు.

సంస్కృతాక్షరములతో ముద్రింపబోవు

ఆ యు ర్వే ద గ్రంథములు.

ఆయుర్వేదసూత్రములు.

ఢేడసంహిత.

కల్యాణకారకము.

యోగశతకము.

ప్రశ్నోత్తరత్నమాల.

ఢేషజల్పము.

వాగ్భటసుంధనము.

యోగానందనాథ విరచిత వ్యాఖ్యానసహితము.

మహర్షి ఢేడవిరచితము.

ఉగ్రాదిత్యాచార్య విరచితము.

వరుచివిరచితము (వ్యాఖ్యానసహితము)

అగ్ని వేళ పునర్వసు సంవాదరూపము.

చంద్రనాచార్య వ్యాఖ్యానసహితము.

పండితభట్ట నరహరివిరచితము.

చారుచర్య.	భోజమహారాజ విరచితము.
ఆయుర్వేదసారము.	రేవణసిద్ధవిరచితము.
ఆనందకందము.	మన్దానభైరవసిద్ధ విరచితము.
కాశ్యపసంహిత.	మహాషిక్ కశ్యపవిరచితము. (అతిప్రాచీనము)
శివతత్వగత్నాకరము.	శేరళిబసవరాజ విరచితము.
భేషజతర్క.	ప్రాచీనము.
రసప్రదీపము.	ప్రాచీనము.
నాడీతంత్రము.	ప్రాచీనము.

మొదలగు గ్రంథములు అనేక గ్రంథముల సాహాయ్యమువలన నాయుర్వేదా శ్రమ పండితులచే జక్కగఁ బరిశోధింపబడి ముద్రణమునకు సిద్ధముగ నున్నయవి.

మఱియుఁ బైగ్రంథములుగాని యింక నితరవైద్య గ్రంథములుగాని యెవరివద్దనైన నుండినయెడల మాకార్యాలయమునకు దయతోఁ బంపిన వంద నములతో నందుకొని మాపుస్తకములతో సరిమాదుకొని పంపెదను.

మఱియు ముద్రణానంతరము ముద్రితముగ నొక గ్రంథముగూడ సుచితముగ బంపెదను.

వైద్యరత్న, పండిత డి. గోపాలాచార్యు,

టెలిగ్రాఫ్ అడ్డసు }
“పండిట్” మదరాస్. }

ఎ.వి.ఎస్., ఎ.ఎమ్.బి.,

ఆయుర్వేదాశ్రమం, 55, ఆదారప్పకొవ్వీధి,

జి. టి, మదరాస్.

శ్రీరస్తు.

భరతఖండమునందలి కలకత్తా, బొంబాయి, బనారస్,
మొదలగు పత్తనములయందు జరిగిన చిత్రవస్తు మహాప్రదర్శనములయందు
బంగారు పతకములను, మొదటితరగతి యోగ్యతాపత్రములను
శ్రీ శ్రీ శ్రీ గద్వాలమహారాణిగారినుండి మహామారినివారకౌషధములకై
బంగారు పతకమును బొంది

శ్రీమత్సంచమజాజికచక్రవర్తి పార్వభౌమునిచే “వైద్యోత్సవ” యను
బిరుదమునుబొందిన ఆయుర్వేదమార్తాండ, భీషజ్ఞుని

పండిత డి. గోపాలాచార్యులు, ఎ. వి. ఎస్.,

గారిచేత, శాస్త్రోక్తముగ తయారుచేయబడిన

ఆయుర్వేదీయకౌషధములు.

ప్రమేహభంజని:—మధుమేహము, బహుమూత్రము అను క్రూర
వ్యాధులను బోగొట్టి, యెట్టియపిష్ఠలోకయినను రోగికి శ్రమ నివారణమును
కలుగజేయుటకు నిశ్చయమునయిన యౌషధము. ఈ యౌషధమువలన గుణ
మునుగాంచిన గొప్పవారసేకులు దీనివలన తమకు కలిగిన అధిక ప్రయోజన
మును కృతజ్ఞతాపూర్వకముగ నొప్పకొనుచున్నారు. వెల రు. 2—8—0.

వజ్రదంతచూర్ణము:—ప్రతిదినము దంతభావనము జేసినయెడల
దంతములనుండి రక్తము కారకుండజేసి, దంత సంబంధముగ నితరవ్యాధులను
నిర్మూలముచేసి దంతమాలములకు మిగుల దారుఢ్యము గలుగజేయును.

డబ్బా 1-కి 4 అణాలు.

వృష్యయోగము:—వీర్యవృద్ధినిచ్చి బలమును కలుగజేయుటయందు
ఉత్తమోత్తమమయినది. మెదడునకు మెదడునందుండు నరములకును ప్రధా
నాద్యవయవములకును పటుత్వమును, రక్తవృద్ధిని, దృఢబలమును కలుగ
జేయుటయొందిని సందేహింపరాదు. వె. డబ్బా 1-కి రు. 1—0—0.

పూజ్యపాదవటి:—నరముల నొప్పులను నరముల ఈడ్పులను పక్ష వాతములను, చచ్చువాతములను, నిర్మాణముచేయును. హృదయమునకు మిక్కుటమగు బలమును గలుగజేయును. వెల సీసా - 12 - అణాలు.

పంచాననలేపము:—ఈ యాషధము తామరను శుభ్రముగపోగొట్టి విడవకుండ నుపయోగించినయెడల, తిరిగి యెప్పటికి పొడమాపకుండచేయును.

వెల డబ్బా 1-కి 8-అణాలు.

సుఖవిరేచనవటి:—మాత్ర మినపగింజకంటె నధిక ప్రమాణముండదు ఆసహ్యములేకుండ నేవించదగినది. మలబద్ధకమును నివారించును. పశిబిడ్డలు కూడ నుపయోగింపవచ్చును. వెల సీసా 1-కి 8-అణాలు.

అజీర్ణ పంచాననము:—అజీర్ణమువల్ల కలిగెడు అనేక వ్యాధులలో జ్వరము, నీద్రలేకపోవుట, రొమ్ములో బరువు, నిస్త్రాణ, బలహీనము, కడుపు నొప్పి యనునవి పోగొట్టుటకు రాజాషధము. వెల డబ్బా 1-కి రు. 1.

తాంబూలవటి:—ప్రతిదినము తాంబూలముతో నుపయోగించుట కుద్దేశింపబడినది. మిక్కిలి బలమును కలుగజేయుటయే గాక, తాంబూలము నకు రుచిని పుట్టించి నోటిదుగ్గంధమును పోగొట్టి, కంఠనాళములకును స్వర మునకును జీర్ణ శక్తికిని సహాయముచేయును. 50 మూత్రలుగల సీసా 8-అణాలు.

కేశప్రసాదనత్తైలము:—శిరస్సు చల్లపడునట్లు చేసి వెండ్రుకలు ఊడిపోకుండ వెరుగుటను వృద్ధిచేసి, అకాలమున నెరవకుండునట్లుచేయును. మెరుగునూనెలకు బదులు దీని నుపయోగించుటచే కలిగెడు లాభము అనదృశ్యము. వెల సీసా 1-కి రు. 1.

భృగువటి:—రెండఃరోజులలో శరరోగములను పోగొట్టి మర్మస్థాన మునుండి విషజల స్రావమునావును. దీర్ఘకాలమునుండి బాధింపుచున్న వ్యాధి యందు వారముదినముల సేవవలన రోగిని మిక్కిలి మంచిస్థితికి తెచ్చుట నిస్సంశయము. వెల 24 మూత్రలుగల సీసా 1-కి రు. 1—8—0.

చంద్రకల:—ఒంటికణతనొప్పులు, అన్ని విధములగు తల నెప్పలు, పడిశము, రొమ్ముపడిశము, కణ్ణే, దగ్గు, సామాన్యవాపులు, కీళ్ళవాపులు ముదలగు వాటియందు దీనినిరుద్ధినతోడనే, బాధ మాయమగును. ఇది ప్రతి రుంటుండదగిన కుటుంబాషధము. వెల బుడ్డి రు. 0—8—0.

అశోకవటి:—శ్రీల దురవస్థలను తొలగించుటకు అమూల్యమయిన యాపదము. ఋతు సంబంధముగ నుష్ణము, ఇతరజబ్బులను, రక్షోగర్భా శయములు జెడుటవలన నేర్పడినవ్యాధులను మొదలంట రూపుమాపుటలో నిస్సందియము. వ్యాధినివారణమయినపిదప గర్భోత్పత్తియు సుఖప్రసవమును ఈ యాపద నేవవలన నేర్పడుచున్నవి. వెల సీసా 1-కి 12-అణాలు.

రక్తకోధక:—సవామేహములచేతను, రసదోషములచేతను, యింక ననేక కారణములచేతను, చెడిపోయిన రక్తమును శుభ్రీకరము. కురుపులు, చీడ, తామర, మేహపొడలు, మొదలగు చర్మదోషములను నిర్మూలము జేయును, నోటిపూతలను, అపుడపుడువచ్చు కండ్లకలకను బోగొట్టును.

వెల బుడ్డి రు. 2—8—0.

అబలాసంజీవిని:—(శ్రీలకుగలుగు మదమూర్ఛలకు సిద్ధాపదము) యువతులగు శ్రీలకు ననేక కారణములచే గలుగు అపస్మారములను, మూర్ఛలను, గర్భాశయదోషములను, పలువిధ మనోవికారములను, బోసణ చును. గర్భిణీ శ్రీలు దీనిని నేవించిన గర్భాశయమునకు మిక్కిలి బలమును, సుఖప్రసవమును, గలుగఁజేయును, పటియు, ఇయ్యది శ్రీలకేకాక మనుజ సామాన్యముగ సంభవించు మూర్ఛలను అపస్మారములనుకూడ నశింపజేయును.

వెల బుడ్డి రు. 1—8—0.

వృశ్చికదంత నివారిణి:—తేలుకుట్టినచోట దీనిని రుద్దినయెడల, 5 నిమిషములలోనే కుట్టినచోటకూడ బాధలేకుండునట్లు జేయునని అనేక వేల మహానీయులు గొనియాడుచున్నారు. వెల బుడ్డి 0—8—0.

జంబీరరసాయనము:—(వైత్యములకు మంచిది.) నోట నీళ్లుారుట, తలతిరుగుట, రొమ్మునెప్పి, రొమ్ములోమంట, కడుపులో త్రిప్పట, వాంతి యగుట, పసరు వెళ్లుట—ఈ మొదలగు వైత్యవికారములకు మిగులమంచిది. మఱియు, వైత్యాజీర్ణములకు, మిక్కిలి గుణకారి. వెలబుడ్డి రు. 0—8—0.

చ్యవనప్రాశన:—ఉబ్బసము దగ్గులను, క్షయదగ్గులను, సామాన్యపు పొడిదగ్గులను, రొమ్ముపడిశము వలన కఫము జాఝిగానుండుటను, నివర్తి జేయును. రొమ్మునకు, ఊపిరిలిత్తులకు బలమును కలిగించును. క్షయరోగలం తటివారి కసమానపుష్టిని శరీరమనకు శక్తినికలిగించును. బాలురును, వృద్ధులు

నగూడ సేవించదగును. బలమునకు దీసికొను చాపనూనెకంటె (Cod liver Oil) పేయుచెట్లు పనిజేయును. ఉబ్బసమువగలురాలను రాకుండ కాపాడును.

వెల టిన్ను రు. 2—8—0.

అశ్వనివటి:—ప్రతిదినము వచ్చెడి జ్వరములను, దినమునిడిచి దినము వచ్చెడి జ్వరములను, వస్తాంతములవరకు విడువని జ్వరములను, బల్లలతోకూడిన జ్వరములనుకూడ నతిశీఘ్రములో మాయముజేయును. వెల బుడ్డి రు. 0.12-0.

మకరధ్వజ:—రోగసామాన్యములను రాకుండ జేయుటయందును, అనేకకారణములచేత బలహీనతనొందిన వారికి బలమును కలుగజేయుటయందును, హిందూవైద్యశాస్త్రమున నింతటి ఖ్యాతిగలమందు వేరొకటిలేదు. నియ్యది, బంగారు మొదలగు మిక్కిలి విలువగల పదార్థములచేత తయారు చేయబడినది. వెల తు 1-కి రు. 24—0—0.

7 డోసులమందు రు. 1—0—0.

సిద్ధ మకరధ్వజ:—పై మందువలనే, అత్యధికమగు బలమును, మెదడుకు నర్థములకు శక్తిని కలిగించును. మఱియు నపుంసక వోషములనుకూడ బోగొట్టును. నియ్యది, ముత్యములు, బంగారు, మఱియు యితర లోహములతో చేయబడిన యమూల్యాంశము. వెల తు 1-కి రు. 80—0—0.

7 రోజులమందు రు. 5—0—0.

నారాయణస్త్రైలము:—పక్షివాతములు, చచ్చువాతములు, కీళ్ళ సోపులు, వాపులు, శిరోవాతములు, దీనిని పైన రుద్దుటచేత నిర్మూలము చేయును. వెల బుడ్డి రు. 2—8—0.

నాడీప్రణాంతక:—నారికురుపులకు వజ్రాయుధమువంటిది. గొప్ప వారసేకులు దీనిని యుపయోగించి దీనిపేరు సాగ్ధకమనిరి.

వెల బుడ్డి రు. 0—12—0.

మాతులుంగరసాయనము:—(గర్భిణీ స్త్రీలకు సంజీవి) గర్భిణీ స్త్రీలకు అనేక కారణములచే సంభవించు వాంతులు మొదలగు వ్యాధులను, బలహీనమును బోషించును, మఱియు గర్భాశయమునకు బలమును కలుగజేయును. అధికప్రయాసచే ప్రసవించెడి స్త్రీలకు, బాధయనునది దెలియకనే 1) భయముగ ప్రసవముజేయుటలో, గర్భిణీ స్త్రీలపాలిటికి సంజీవినయిదియే.

వెల బుడ్డి రు. 1—8—0.

వ్రణరోపణి:—గజ్జి, చీడ, పానినపుండ్లు, కాలినపుండ్లు, వీనిని నిస్సంశయముగ నిర్మూలముజేయును. వెల డబ్బా రు 0—4—0.

వసంత కుసుమాకరం:—బహువిధ మూత్రవ్యాధులకును, మూత్ర మందలిగల తీపు దోషములకును, ఆర్యవైద్యశాస్త్రమున సుత్తమతహాపథమని ఘంటాపథముగ జెప్పబడుచున్నది. మఱియు, మధుమేహ బహుమూత్ర వ్యాధులచే గలుగు రాచ వరుపులను రాకుండజేయును. గుండెకాయ కును, నరములకును, బలమునిచ్చుటలో దీనికి సరిపోల్చుటకు వేరొకయపుష ధము మాకు గోచరముగానున్నది.

వెల తు 1-కి రు. 30—0—0; 7 రోజులమందు రు. 5—8—0.

ఆత్రేయవటి:—కీళ్ళనొప్పులు, సవామేహవాతనొప్పులు, కీళ్ళవా పులు మొదలగు వానిని, విడువకుండెడు దీర్ఘకాలపు సుష్పలనుకూడ రూపు మాపును. వెల బుడ్డి రు. 0—12—0.

బాలసంజీవనివటి:—ఈ మూత్రలను ప్రతి నిత్యము రేపుమాపువకటి చొప్పున యుపయోగించిన, అజీర్ణములు, దోమువిరేచనములు, జలుబు, దగ్గు, జ్వరము, మొదలగునవి రాకుండయుండును. వచ్చిన నిర్మూలముజేసి ఆరోగ్య మును గలిగించును. పసిబిడ్డల సంరక్షణకు గాను ప్రతికుటుంబమున నుండదగినది.

వెల 50 మాత్రలుగల సీసా 1-కి రు. 0—8—0.

విచిత్రతన్న లేపం:—చాలాకాలమునుండి పీడించెడు సవాయి పుండ్లు, కొరుకుపుండ్లు, భగందర వ్రణములు, గండమాలా వ్రణములు, ప్రధా నావయవమందలి వ్రణసామన్యములు, స్త్రీల మగ్నస్థలములయందలి వ్రణ ములు, మేహవ్రణములు, మొదలగువానిని శీఘ్రములో గుణముజేయును.

వెల డబ్బా 1-కి రు. 1—8—0.

కదళీకందపాకం:—రక్తవిరేచనములను, నోటివెంట, ముక్కువెంట పండ్లవెంట రక్తముపడుటను, రక్తవమనమును, రక్తకుసుమమును, శరీరతాప మును, ఎదురుగొమ్ము అరకాళ్లు అరచేతుల మంటలను, మూత్రనాళమందలి పోట్లు మంటలను బోనణచును. సెగరోగులకుగల మూత్రపు చురుకునకును చాలామంచిది. పసిబిడ్డల కారకములకు సంజీవనియె!

వెల టిన్న 1-కి రు. 1—8—0.

మృగమదవటి:—కస్తూరి మాత్రలుగల ఒక ఈసీసా ప్రతివటుంబ ముగ్గు నుండవలసియున్నది. సకాలముగో నీ మాత్ర లుపయోగింపబడిన యెడల జ్వరమును రాకుండ జేసికొనవచ్చును, మఱియు జలుబు, రొమ్మ పడిశము, సన్నిపాతములను బోగొట్టును. వెలసీసా 1.కి రు 1.

సిద్ధగంధక రసాయనమ్:—రక్తశుద్ధిని చేయుటయందీ యాషధము నంగల అత్యద్భుతమగు గుణమునుబట్టి చర్మవ్యాధులు కొద్దిరోజులీ యాషధ సేవవలన నివారణమగుచున్నది. ఏడుదినముల యాషధమునకు వెలరు. 2-8-0

వాశార్దిప్తం:—జలుబుతో కూడినట్టిగాని, జలుబులేనట్టిగాని ఉబ్బ సములను నశింపజేయును. క్షయరోగులకు, రొమ్మపడిశములకు, ఊపిరితిత్తులకు జేరిన ప్రతివ్యాధికిని, రక్తపిత్తమునకును, రత్నమువంటిది.

వెల బుడ్డి రు. 1—0—0.

సౌరణపాకం:—రక్తముతోకూడిన మూలశంఖును అత్యద్భుతముగా క్షుద్రువును. మఱియు మెలలతోకూడిన మూల జాడ్యమును కొంతకాలము సేవించిన నివర్తికేయగలదు. వెల టిన్ను రు. 2—0—0.

స్వర్ణకవ్యాదరన:—చిరకాలమునుండియున్న అజీర్ణవాతములకు అష్టవైత్యములకు అసమానమైనది. కడుపుబ్బరములను, పులితేవులను, బోనణచును. 7 రోజులమందు రు. 4—0—0.

స్వర్ణవంగం:—శుక్లనప్తములకు, స్వప్నస్థలనములకు, సంజీవివంటిది. మఱియు చిరకాలపు శగరోగములను ధ్వంసముచేయును.

7 రోజులమందు వెల రు. 4—0—0.

చందనబలాలాక్షౌతైలము:—ఉబ్బసరోగము, క్షయరోగము, పురాణ జ్వరములు, పాండు, తలనొప్పలు, శిరోవాతములు, శరీరతాపము, ఉడుకు—ఇవియన్నియు, ఈతైలముచే నొకటిరెండుతడవలు అభ్యంజనము చేసుకొనిన గుణమగును. వెల బుడ్డి రు. 2—0—0.

ఖండకూర్మాండలేహ్యము:—ఎండిపోవు శరీరస్వభావముగల బిడ్డలకు వెళ్లలకును మాంసమునకు పుష్టిజేయును. క్షయము, ఉబ్బసము, పొడిదగ్గు, లవాణ్యమిగుల మేలుజేయును. ఊపిరితిత్తులకు మంచి బలమును గలుగచేయును. వెల టిన్ను 1.కి రు. 2—8—0.

‘यस्मिन् देशे हि यो जातः तज्जं तस्यौषधं हितम्’ वाग्भटः.

Ayurvedasrama Series—14.

VISHUCHI OR CHOLERA

(Etiology, Treatment & Preventives.)

BY

Vaidyaratna Pandit D. Gopalacharlu,

Ayurvedamarthanda, Bhishangmani, A. V. S.,

Principal, Madras Ayurvedic College and Senior Physician,

Madras Ayurvedic Free Dispensary, Madras,

President, All-India Board of

Ayurvedic Education, &c.

AYURVEDASRAMA, MADRAS.

1917.

REGISTERED COPY-RIGHT.]

[PRICE AS. 0-8-0,

MADRAS:

Printed at the Ayurvedic Printing Works,

55, Acharappan Street, George Town,

and Published from Ayurvedasrama, Madras.

ఆయుర్వేదాశ్రమగ్రంథమాల-౧౪.

వి ష్ణా చి - క ల రా.

నిదానము, చికిత్స, వ్యాపకము దానినడ్డుచేయు నుపాయములు.

ఇది

చెన్నపురి ఆయుర్వేదకలాశాలా ప్రధానాధ్యక్షులును,

ఆయుర్వేద ధర్మవైద్యశాలా ప్రధానచికిత్సకులును,

అఖిలభారతాయుర్వేద విద్యాపీఠమునకు

అధ్యక్షులునునగు

వైద్యరత్న పం.డి.త.డి. గోపాలాచార్యులు,

ఆయుర్వేదమార్తాండు, భిషజ్మణి, ఏ.వి.ఎస్., వారిచే

రచియింపబడినది.

చెన్నపురి.

చెప్పెతిరి :

55, ఆచారప్పవేదియందుగల

వైద్యరత్న పండిత డి. గోపాలాచార్యులవారి

శ్వాసాయుర్వేదముద్రాయంత్రిమన ముద్రింపబడి

అయిర్వేదాశ్రమమన ప్రకటింపబడియి.



వైద్యరత్న పండిత డి. గోపాలాచార్య,
ఎ. ఐ. ఎస్. ఆండ్ ఎ. ఎమ్. బి.

వీ రి క .

అంటుబాడ్యములకు చేరిన కలరావ్యాధి ప్రకృతకాలమున పలుదేశముల యందు విజృంభించి యనేకులను దానికి నాహుతిగ జేసికొనుచుండుట యందరి కిని విదితము. నేను నావిద్యాభ్యాస కాలమునుండియు ప్రజల దీనిబారిననుండి తొలగింపజేయు ప్రయత్నముల జేయుచుంటిని. నావంశపరంపరలనుండియు, పూజ్యులగు నాగురువర్ణలనుండియు, గ్రహించిన విషూచి నివారణోపాయములను జేర్చి అందరకు నుపయోగించునటుల చిన్ని పోత్తముగ రచించి ప్రచురించిన నుపయోగమగునని తలచి కొన్ని వత్సరములకు పూర్వము చిన్ని పోత్తమును వ్రాసి యుంటిని. దాని ప్రచురింప నుద్దేశించి యున్న తరుణమున నాంధ్రదేశమున భౌతికాదిశాస్త్రముల నాంధ్రసారస్వతమున నలంకరింప జేసిన విజ్ఞానచంద్రికా గ్రంథమాలయందు శ్రీయుత డాక్టర్. ఆచంట. లక్ష్మీపతి, బి.ఏ. యమ్. బి. సి.యమ్. గారిచే 1910 సం॥ వ్రాసి ప్రచురింపబడిన కలరా యను పుస్తకమున వైమండలివారి కోరికననుసరించి నాదెలిసిన కొన్ని యాయుర్వేదీయచికిత్సల ప్రచురించితిని. నాని యుపయోగమును నాయాంధ్రసోదరులు గ్రహించి నాటనుండియు ననేకులు మనయాంధ్రదేశమునకు హితమగు పథ్యాపథ్యములు మందులు వానివివరణములు మున్నగువానితోగూడిన ఆయుర్వేదీయ పద్ధతులతోజేరిన విషూచి చికిత్సాబోధకమగు పుస్తక మవసరమని కోరియుండిరి. మరియు నిక్కాలమున సమరసంతోభాదులచే ననాక్షాపధములు దొరకమిచే గలిగిన కలవరమునుకూడ మనంబున నిడికొని భారతవస్తుసంచయముతోగూడిన మహర్షులయార్జ్చ చికిత్సలే భారతీయులకు సోదరస్వామ్యమున గాపాడగలవనియు ముచ్చటించిరి. ఇట్లు ఆ నేకమిత్రుల కోరిక ననుసరించి యిరువదియైదువత్సరముల గ నాయనుభవముననున్న విషూచి చికిత్సలను అది వ్యాపింపకుండుటకు తగు నుపాయములను జేర్చి యీ గ్రంథమాలయందు పదునాలగుచ్చముగ నీపుస్తకమును ప్రచుర్చి నాడెను. ఇందుదహరించిన చికిత్సలు సామాన్యముగ వైద్యుల చేతను పామర్షులచేతను గూడ నప్పటికప్పుడు చేసికొన నీలగులవిగను పల్లె

టూరులయందును సులభముగ దొరకు నోషధులతో చేరినవిగను నున్నయవి-
కొన్ని మాంసములుగాని కొన్ని దినములుగాని గడపిజేయుమందులను, యంత్ర
ములు మొదలగువాని సాహాయ్యమునుండి యతిశ్రమచే జేయదగుమందులను
ఇందు జేర్పలేదు. ముఖ్యముగ నీపుస్తకమును సర్వజనసామాన్యముగ నుప
యోగపరచు నుద్దేశమున వైద్యసాంకేతికముల నిందు వ్రాసియుండలేదు.
మరియు వాతపిత్త కఫముల భేదములను పాటించి చికిత్సావిధానమును జూపక
సామాన్యముగ త్రిదోషసామ్యమును గలిగించు చికిత్సలను వ్రాసినాడను.
ఇందుకు శాస్త్రీయవైద్యసోదరుల మన్నింప వేడెదను.

ఈవ్యాధియొక్క నామము లోకమున విషూచి లేక కలరాయన్న
ప్రసిద్ధముగాన నీగ్రంథమునకుగూడ “విషూచి-కలరా” యనియే పేరుపెట్టితిని.

ఈచిన్ని పాత్రమును : పూచీచరిత్రము, నిదానము, చికిత్స, స్వాస్థ్య తి
రక్షణోపాయములను నాలుగు ప్రకరణములుగ విభజించితిని.

మొదటిప్రకరణము.

ఇందు విషూచీవ్యాప్తి దొరతనమువారి స్వాస్థ్యసంఘాధ్యక్షుని ని వే
దికలనుండి తెలుపబడినది. వేదముల కాలముననే విషూచి కలదనియు క్రమ
ముగ దానిని ఆయుర్వేదవిదులు విశేషముగ చికిత్సాదివిధానములతో దెలిసి
కొనిరనియు నిది వైదికకాలమందలి వ్యాధియనియు తెలుపబడినది. మరియు
వీనికింగల లోకవ్యవహార నామములును వ్యాపకతయుకూడ వివరింపబడినవి.

రెండవప్రకరణము.

ఇందు పాశ్చాత్య ఆయుర్వేదమతముల నిదానసిద్ధాంతంబును విషూచీ
సామాన్యలక్షణములును విషూచియొక్క ప్రథమ ద్వితీయ తృతీయావస్థలును
ధ్యాసాధ్యలక్షణములును సాంక్రామికలక్షణములును జూపబడినవి.

మూడవ ప్రకరణము.

ఇందు విషూచీచికిత్సకు పూర్వము ఆచరింపదగిన నియమములును, తిన్ని వారకములగు మాత్రలును, కషాయములును, నస్యములును, ఆంజనములును, శిస్త్రములును, వసునకర్మవిధానమును నిరూపితములు. మరియు దక్షి, వెక్కిళ్లు, చులవలు, కాళ్లుకొంకలుబోవుట, నాడిజీడించుట, మాత్రము బంధించుట మొదలగు నుపద్రవములకు కషాయములు, మాత్రలు, లేపములు, తైలములు మొదలగు ప్రత్యేకచికిత్సలును గనుపరుపబడినవి.

నాలవ ప్రకరణము.

ఇందు విషూచీరోగమున పథ్యాపథ్యములను విషూచి వ్యాపించి యుండుకాలమున నయ్యది సోకకుండుటకై యాచరింపదగిన యౌషధములును; ఇండ్లు, దొడ్లు, ఇంటినుట్టునుగల భాగములు మొదలగువానిని, వస్త్రములు, పాత్రలు, శయనోపకరణములు మొదలగువానిని పరిశుభ్రము జేయవలసిన పద్ధతులను స్వాస్థ్యరక్షణోపాయములును నిరూపితములు.

“యస్మిన్ దేశే హియో జాతః తజ్జం తస్మాపథం హితమ్” అనగా ఏదేశమందు జనించిన వానికి నాదేశమున జనించిన యౌషధులచేత జేయబడు చికిత్సయే యుచితమని పలికిన శ్రీవాగ్భటుని వాక్యముల నునంబున నిడి తాని సాధ్యమగునంతవరకు దేశీయౌషధములను దేశీయుల మలవాటులోనుండు పథ్యాపథ్యములనుజేర్చి యీ చిన్ని పుస్తకమునువ్రాసి ప్రచురించి నాడెను. భారతసోదరులు ఇందలి లోపములను మన్నించి గుణములను గ్రహింప ప్రార్థితులు.

౯-౮-౧౭

శ్రీకృష్ణజన్మమి, ఆయుర్వేదాశ్రమము, గోగి, ఆచారప్పన్ వీధి. } వైద్యరత్న పండిత డి. గోపాలాచార్యులు.

(శ్రీ)

విషయానుక్రమణిక.

విషయము.	పుట.	విషయము.	పుట.
ప్రథమ ప్రకరణము.		విషూచీకాద్దులము	౧౪
దొరతనము వారి లెక్కలు	౧	కన్తూరీకల్పరసము	"
విషూచి-వేదములు	౪	విషూచివటి	౨౧
విషూచి-ఆయుర్వేదము	౧౧	విషూచీనిషూదనరసము	౨౨
విషూచి-లోకవ్యవహారనామములు	౬	విషూచీకాలానలము	"
విషూచి-ప్రాచీనత	"	అజమోదావటి	౨౩
విషూచి-వ్యాప్తి	౭	మరిచాదివటి	౨౪
ద్వితీయ ప్రకరణము.		విషూచీగజకేసరి	"
విషూచి-పాశ్చాత్యవైద్యవిదానము	౮	కర్పూరాదివటి	౨౫
విషూచి-ఆయుర్వేదసిద్ధాంతము	౯	ఖడిగసారవటి	"
విషూచి-సామాన్యలక్షణములు -		రసభస్మోపయోగము	౨౬
ప్రథమవర్ణ	౧౨	జీరకాదిక షాయము	౨౭
విషూచి-ద్వితీయావర్ణ-అలంకము	౧౩	వచాదిక షాయము	"
దండకాలంకము	౧౪	భృంగరాజనస్యము	౨౮
అసాధ్యలక్షణములు	౧౫	చించాదినస్యము	"
సాంక్రామికము	౧౬	కరంజాద్యంజనము	"
తృతీయ ప్రకరణము.		వసునకర్మ	౨౯
చికిత్సకుపూర్వము ఆచరింపదగిన		వాంతులు నిలుపుటకు చికిత్సలు.	
నియమములు	౧౭	సర్వ పలేపము	"

విషయము.	పుట.	విషయము.	పుట.
మంచుగడ్డయుపయోగము	30	మధుపానీయము	37
కార్పాసయోగము	"	ఖరూరాదిపానీయము	"
మాదీఫలయోగము	"	తండులపానీయము	"
మయూరపింఛాదియోగము	"	హిమాంబుపానీయము	"
మాతులంగాదియోగము	31	ద్రాక్షాదిగంధూషము	40
ఏలాదిహాగ్గము	"	చలువగ్రమ్మట—దానిచికిత్స	"
ఏలాదికషాయము	"	కస్తూరీప్రయోగము	41
దాడిమయోగము	32	కస్తూర్యాదివటి	"
బిల్వమూలకషాయము	"	చలువకుబాహ్యోష్ణచూరములు	42
ఉశీరాదికషాయము	"	శిగ్రుత్వగాదిలేపము	"
వటాంకురాదికషాయము	33	లఘునాదిలేపము	43
అజమోదాదికషాయము	"	కర్పూరతైలాదిలేపము	"
తండులకణాదిపానీయము	"	స్నగ్ధపాదిలేపము	"
లాజపానీయము	"	కర్పూరాదిలేపము	"
జీరకపానీయము	44	కుశుత్వాదిలేపము	"
మృత్తండపానీయము	"	మైకతాదిస్వేదము	45
వెక్కిళ్లు వానికి చికిత్స	"	ఉష్ణోదకోపచారము	"
కీటమృద్యోగము	34	కాళ్లుచేతులు నరములు లాగుట	"
అజాజీయోగము	"	వసు, కొంకరలుబోవుటకును	"
మిరియపు గుటికలు	"	చికిత్స	"
నిశాధూమము	"	మూత్రమును వెడలించు నుపా	"
ఏలాదిధూపము	35	యములు	46
జీరకాదిపానీయము	"	మూత్రము స్రవించుట వుపాయ	"
కార్పాసపానీయము	"	ములు	47
బిల్వాదిపానీయము	"	సురాక్షారాదిలేపము	"
తృప్త (దప్పి)	36	ఇక్షురాదిక్షారలేపము	"
దప్పితగ్గటకు చికిత్స	37	సురాక్షారాదిపానము	48
తక్రపానీయము	"	పునర్నవాదికషాయము	"
నింబపానీయము	"	దూర్వామూలాదికషాయము	"

విషయము.	పుట.	విషయము.	పుట.
చలువయు చమటయు లేక మూ		అన్నము	౫౬
త్రము బంధించినపుడు చేయ		పిండివంటలు	"
దగిన చికిత్స	౪౮	కూనలు	౫౭
మూలకాద్విగ్రహము	"	బియ్యము	"
పాపాణభేదిక పాయము	"	పప్పులు	"
మూత్రబంధమునక్షౌరప్రయోగము	౪౯	పండ్లు	"
ఆపామార్గాదిక్షౌరయోగము	"	పచ్చడులు	"
ఇత్తురాదిక పాయము	"	మాంసములు	"
శిలాఫలాదిపానము	"	చేపలు	౫౮
చతుర్థప్రకరణము.		నీళ్లు మొదలగునవి	"
కలరారోగుల సంఘవలసిన నియ		నివాసము మొదలగునవి	"
మములు	౫౦	మత్తుపదార్థములు	"
రోగిని ప్రత్యేకముగనుంచు సుపా		కలరా వ్యాపించియుండు సమయ	
యములు	౫౧	మున శాచరించుపథ్యములు	"
రోగినిపరుండ బెట్టుట	౫౨	గృహము	"
వస్త్రములు శుభ్రీకరములు	"	పాగ వేయుట	౫౯
పాత్రలు	౫౩	మరుగుదొడ్లను చక్క జేయుట	"
ఆహారపదార్థములు	౫౪	నీళ్లు	"
బంధువులు చూడకుండుట	"	ఆహారము	౬౦
రోగియింటియందలి వస్తువుల గ్ర		పాత్రలు	"
హించకుండుట	"	వస్త్రములు	౬౧
ఇంటిని శుభ్రము జేయుట	"	శయనోపకరణములు	"
పరిచారములు	౫౫	నిద్ర	"
విషాచీరోగులకు పథ్యములు	"	బాహ్యోపచారములు	"
కలరావ్యాపించియుండు సమయ		భీతినివదలుట	"
మునం దపథ్యములు	౫౬	స్వాస్థ్యపరిపాలనము	౬౨

సూచన.

ఇందు గనుపరుపబడిన మోతాదులను వానిసాంకేతికములను జక్కగ నెరిగి యుపయోగించునది.

గురిగింజ	కుంకుడగింజ
పెనలగింజ	ఒకగుక్కెడు (అ ౧ అవున్న)
కందిగింజ	అరఅవునును
సెనగగింజ	బిదుబొట్టు
యవపరిమితి	చిన్ని యుండలు
నాల్గయవలు	

వైమోతాదులన్నియు ప్రాయశముగ పదివత్సరములకు వైబడినవారి నుద్దేశించి చెప్పబడియున్నవి. వీనినే ఒకమాసమునుండి యారుమాసముల వయసు కల్గి శిశువులకు వైమోతాదులలో నెనిమిదవభాగము మోతాదుల నియ్యవలెను. ఆరుమాసములనుండి ఒకవత్సరమువరకును అరవభాగము మోతాదుల నియ్యవలెను. ఒకవత్సరమునుండి నాలుగువత్సరములవరకు నాలవవంతు మోతాదుల నియ్యవలెను. నాలుగువత్సరములనుండి పదివత్సరములవరకును ఆర్ధపరిమితిగల మోతాదునియ్యవలెను. పదివత్సరములనుండి మామూలు మోతాదుల వాడవచ్చును. దుర్బలులుగ నున్నవారికి వైమోతాదుల సుపయోగించునపుడును ఉచితానుసారముగ దెలిసి యుపయోగింపవలెను.

మాత్రరూపముఁగ మందులుగాక కషాయాదులనుకూడ వైవయోధేదముల పరికించి మోతాదులం గనిపెట్టి యుపయోగించునది. ఒకగుక్కెడు ఒక అవునునుగా భావించునది. ఇందు అచ్చటచ్చట “కొంచెముకొంచెము” అని కషాయాదుల యుపయోగమున దెలుపబడినది. దీనిని సమయమును రోగస్థితిని రోగిబలమును ఎరిగి పరిమితి సుపయోగించునది.

వస్త్రములు శుభ్రముపరచుట అను విషయమున గనబరచిన “వశేషాత్ కర్పూరము వేసికాచిన వేడినీళ్లు” అనుదానినే ‘వైవేడినీటిని’ అప్రాయుష్టములయందెల్ల గ్రహింపనగును.

౧౧ - పుటయందలి ఐదవ పజ్జీయందు

‘గ్రీష్మవసంతముల’ అనుచోట ‘గ్రీష్మనర్మముతువుల’

అని చదువుకొనవలెను.

విషూచి - కలరా.

ప్రథమ ప్రకరణము.

ఇయ్యది యాకస్మికముగను క్రూరముగను వ్యాపించు సాంక్రామిక వ్యాధులలో నొకటియైయున్నది. ప్రపంచమున నుండు మానవసముదాయమున జరుగుచుండు లయమునకు కారణములగు వ్యాధులు పెక్కులుకలవు. అందు జ్వరము మొదటిదియనియు కలరా రెండవదియనియు దొరతనమువారి స్వాస్థ్యసంఘాధ్యక్షుని నివేదికయందు గనబరుపబడిన యీ క్రింది సంఖ్యలనుండి తెలియుచున్నది.

సం॥	కలరా.	జ్వరము.
౧౯౧౦	౩౨౫౯౪	౩౨౧౩౮౧
౧౯౧౧	౫౮౧౭౪	౨౯౮౬౮౮
౧౯౧౩	౩౭౭౩౦	౨౬౮౦౨౪
౧౯౧౪	౬౮౪౪౯	౩౦౭౬౨౦
౧౯౧౫	౩౦౦౯౮	౨౯౦౨౨౮

పై సంఖ్యలనుండి యీ విషూచివ్యాధి క్రమముగ నా నాట ద్విగుణాభివృద్ధి గాంచియున్నది. విషూచివ్యాధివలెనే సాంక్రామికములలో జేరిన మనూరిక (మశూచికము) వ్యాధియు గూడ నానాట సభివృద్ధినందినట్లులు ఈ దిగువ కనుపరుపబడిన సంఖ్యలనుండి తెలియుచున్నది.

సం॥	మనూరిక.	సం॥	మనూరిక.
౧౯౧౦	౧౯౧౯౮	౧౯౧౪	౨౭౮౯౯
౧౯౧౧	౨౩౮౧౭	౧౯౧౫	౨౪౦౩౮
౧౯౧౩	౧౪౮౦౨		

ఈ సంఖ్యలజూచిన సీవ్యాధియొక్క వ్యాప్తియు కొంతవరకు (అనగా ఒకటికి ఒకటిన్నర) అధికమైనట్టులు స్పష్టమగుచున్నది.

జ్వరము, కలరా, మసూరికము, ఈ మూడిటి సంఖ్యలలో జనసామాన్యముగను దేశసామాన్యముగను వ్యాపించు జ్వరముయొక్క వ్యాప్తి కొంచె మించుమించుగ నొకటేస్థితిలో నున్నది.

కలరా మసూరికముల వ్యాప్తిమాత్రము నానాట నభివృద్ధిలోనున్నట్టులు తేటబడుచున్నది. అందును కలరావ్యాధి ౧౯౧౦-వత్సరమునుండి చూపబడిన దొరతనమువారి నివేదనములయందలి సంఖ్యలం బట్టిచూడ విషూచి యను తనపేరును సార్థకముగ జేయుచున్నది.

ఈ సాంక్రామికవ్యాధుల వ్యాపనము క్రమముగ నభివృద్ధినొందుటంజూడ దొరతనమువారు లక్షలకొలదిద్రవ్యమును వెచ్చించి పారిశుద్ధ్యసంఘములనుండి చేయు ప్రయత్నములు యిష్టములని తోచకమానదు. దొరతనమువారు ఆరోగ్యసంరక్షణమునకై యెట్టిప్రయత్నముల నలుపకున్నచో కలరా మసూరికము ప్లేగు మున్నగు సాంక్రామికవ్యాధులు వాని ప్రభావముల నింతకన్న నెన్ని వేలభాగముల నధికముగ జూపి యుండునో యూహింపజాలను.

లోకమున ప్రతిమనుజునకును విద్యయు నారోగ్యమును ఆవశ్యకములు. ఈరెంటిలో నేది లేకున్నను వానిజన్మము నిరర్థకము. అందుకు మొదటిదియగు విద్యలేకున్న కేవలము నిష్ప్రయోజనము. ఏల? యన:-కొంతవరకైనను విద్య సభ్యసించిన వాడు వానియారోగ్యమునకై ప్రయత్నముల సలుపుకొనును. వానిని ప్రాయశముగ నేవ్యాధులు నాశ్రయింపజాలవు. విద్యాబుద్ధులు లేక సామాన్యముగ నారోగ్యమార్గముల నాశ్రయించనివారినే కూరములగు విషూచి, ప్లేగు, మసూచికము మున్నగు సాంక్రామికవ్యాధులు విశేషముగ నాశ్రయించుచుండును. ప్రతిమానవుడును విద్యాబుద్ధులు గల్గియుండినగాని స్వయముగ నారోగ్యసంరక్షణము జేసికొనుటకు వీలుకల్గదు. ఈచుర్థమునే పూజ్యులగు వాగ్భటాచార్యులు “శరీరచింతా నిర్వర్త్య...” అను వాక్యముచే నుద్ఘోషించియున్నారు.

దొరతనమువారు తమశక్తికొలది ప్రజలయొక్కయు దేశముయొక్కయు స్వస్థతనుకాపాడుటకై తగుసదుపాయముల గలిగించెదరు. దానికిదగు ద్రవ్యమును వెచ్చించెదరు. హితముల బోధించు గ్రంథముల బ్రచురించెదరు. సన్మార్గముల జూపెదరుకాని విద్యావంతులుకాని కొందరు మన్వాది స్మృతులయందు ఆరోగ్యవర్ధనమునకై బోధితములగు నాచార రమార్గములను చరకాదులయందు బోధితములగు నారోగ్య మార్గములనుకూడ పాటింపక హితాహితముల దెలియక చేయు మూఢాచారముల మానుపజాలరు. పథ్యాపథ్యముల నెరుంగఁ యిట్టివారికి సామాన్యముగనైనను విద్యాబుద్ధుల గరవుట దొ

తనమువారి మొదటిపనియైయున్నది. ఆయాప్రాంతములగు
జ్ఞానవంతులచ్చటచ్చటనుండు సామాన్యజనులకందరకు విద్యా
బుద్ధుల గరపవలెను. పలుమారు ఆరోగ్యమార్గముల నుపదేశి
శింపవలెను. ఈ రెండువిధములగు నుపాయముల జేసినచో సా
మాన్యప్రజలందరును కొంతవరకు విద్యాబుద్ధుల గ్రహింపసోపు
దురు. పిదప క్రమముగ నారోగ్యమార్గముల నాచరింపగడంగు
దురు. అట్టి స్థితిసంభవించినగాని దుర్వృత్తములగు సాంక్రా
మికవ్యాధుల యాటోపముతగ్గదు. అటుకానిచో దొరతన
మువా రారోగ్యసంరక్షణమునకై వత్సరమున కెన్ని లక్షలధన
మును వెచ్చించినను ఫలముగనప్పట్టదు. శాసనసభలయందు
మన సభాసదులు ఆరోగ్యరక్షణమునకై దొరతనమువారు
చేయుధనసహాయము చాలదని కంఠశోషగ వాదోపవాదముల
జరిపియు ప్రయోజనములేదు.

—(విషూచి - వేదములు.)—

ఈకూరవ్యాధిని పరమప్రాచీనములని ప్రాచ్యపత్రిచ్య పండి
తవరులచే నిర్ణయింపబడిన ఋగ్వేదాదులయందు * “విషూచి”

* ఋగ్వేదము 5-వ అష్టకము, 1-వ యధ్యాయము, 1-వ వర్గము, “సామారుద్రా వివృతాశో
విషూచిమహివా యా నో గయమావేళ | ఆరీ బాధేథాం నిర్వృతిం పరాచైః కృతం చిదేనః | ప్రముముగ్ధ్యన్త్యో
శస్త్ర” వి-భా “తాం విషూచీం - వివృతః - నర్వతః గచ్ఛన్తిం అమీవాం-రోగం వివృతాతం - వియోజ
యతం.”

అథర్వవేదము—7-వ కాండము, 4-వ అనువాకము, 44 వ సూక్తము, “సామారుద్రా
... .. వివేళ | బాధేథాం మారం నిర్వృతిం పరాచైః కృతం చిదేనః | ప్రముముగ్ధ్యన్త్యో
వి-భా, “విషూచీం-వివృత్యమనాం, అమీవాశబ్దవాచ్యం రోగం వివృతాతం - వినాశయతం.”

తైత్తిరీయసంహిత 3-2, శాతనసంహిత 37-18, తైత్తిరీయబ్రాహ్మణం 2-6.1,
శతతపబ్రాహ్మణం 12-7-3-2.

యను నామముచే వాడుచుండుటం గనవచ్చును. ఇయ్యది
యనేకవిధంబులగు రూపములచే నలుదెసల వ్యాపించునది
యనియు, ఏకకాలమున సతివేగమున సనేకులయందు వ్యా
పించు పాపరోగమనియు దీనిస్వరూపమునునిశ్చయించి దానికను
గుణమగునట్లు విఘాచియను సంజ్ఞ నేర్పరచియున్నారు.

— విఘాచి - ఆయుర్వేదము. —

పిమ్మట దానిననుసరించి యాయుర్వేదవిద్యను వ్యా
పింపజేసిన * చరక సుశ్రుత వాగ్భటాదులు ఈవ్యాధికి
ఊర్ధ్వాధోద్వారములయందు నమన విరేచన రూపముగ
వ్యాపించుటంజేసి 'విఘాచి' యనియు, వాతాద్విప్రకోపవశం
బున శరీరమునం దంతటను వ్యాపించి విశేషముగ నూదులచే
బాడిచినట్లు బాధించుటంజేసియు విశేషముగ మరణమును నూ
చించుటంజేసియు "విఘాచి" యనియు సార్థక నామముల నిడి
తమతమ తత్త్వములయందు వ్యవహరించిరి. కావున వేదకాల
మునుండి యాయుర్వేదకాలమువరకు నీవ్యాధియొక్క స్వరూప
స్వభావములను వివరించునట్లు ఏర్పరుపబడిన పద్ధతులబట్టి యీ
వ్యాధియొక్క సంజ్ఞావాచకములగు శబ్దముల రెంటికిని నాల్గువిధ

* చరకవిమానస్తానము, అ. 7.

“తత్ర విమాచిన్ మూర్ధ్వం చా ధక్ష్ణ ప్రవృత్తామవోషం యథోక్తమాషం విద్యాత్.”

సుశ్రుత ఉత్తరశస్త్రము, అ-58, “నూచీభిరి వగాత్రాణి తుదణా సన్తిష్ఠతేసిలిః | యసా
శ్చేద సా వైద్యై రుచ్యతే తు విమాచిన్.”

వాగ్భటసూత్ర, అ-8, “వివిధైర్వేదసోద్యేదై వాయుదిబ్ధికోపతః | నూచీభిరి వ గా
త్రాణి విధ్యతీరి విమాచిన్.”

“శబ్దకల్పద్రుమము, విశేషేణ మృత్యుం నూచయతీరి విమాచి.”

ములగువ్యుత్పత్తుల నిర్ణయించుకొనదగియున్నది. అదియెట్లులన:-
 “విషు-నానా-అశ్చతీ-గచ్ఛతీతి-విషూచీ” “విష్యక్ (సర్వతః) అ-
 శ్చతీతి విషూచీ” “విశేషేణ సూచీభి రివతుద్యతఇతి వినూచీ”
 “విశేషేణ సూచయతి మృత్యుమితి వినూచీ” ఈనాల్గువిధము
 లగు వ్యుత్పత్తుల యర్థము పైన వివరింపబడియున్నది.

—(విషూచి - లోకవ్యవహారనామములు.)—

ఇయ్యది క్రూరమగు నెక దేవతయొక్క వీక్షణమున
 గల్లు వ్యాధియని పామరజనులు లోకమున సామాన్యముగ
 వాడుకొనియెదరు. వారలు దీనిని మరిచిచుహలత్కమ్మ, తుడపు
 లమ్మ, మారియమ్మ, గొట్టాలమ్మ, అను త్సుద్రదేవతలనామములచే
 కూడ వాడెదరు. మరియువిషూచిజాడ్యము, వాంతిభేది, గత్తర,
 దూము, విషభేది, భాన్తి, చేదు, హైజా, అనునివి మొదలగు
 నామభేదములచే నాయాదేశముల పలుదెరంగుల వాడుచుం
 దురు. ప్రకృతకాలమున “కలరా” అని చెప్పినచో సకలదేశ
 ములయందును సుబోధముగ నీవ్యాధియని గ్రహించెదరు.

—(విషూచి - ప్రాచీనత.)—

ఇయ్యది కొన్ని శతాబ్దములకు లోపలికాలంబున బయలు
 డలిన యొక నవీనవ్యాధియని యాధునికచరిత్రకారులు వ్రా
 సుచున్నారు. పైజెప్పబడినట్లు మన గ్రంథములబట్టి పరికిం
 తిమేని ఈవ్యాధి నూత్నముగాక అతిప్రాచీనమగు వేదకాల
 కే వ్యాప్తినంది యప్పటి యార్య ఋషివుంగవుల విమర్శన

ములకును పరీక్షలకునులోనై వారికి స్వయాపస్వభావంబులు
యథావస్థితరూపంబున దెలియునంతటి పరిచితికి పాత్రంబై
వచ్చుచున్నదని తెలియగలదు.

— విషూచి - వ్యాప్తి. —

ఆధునిక చరిత్రకారులీవ్యాధియొక్క వ్యాప్తినిగురించి యిట్లు
వర్ణింపుచున్నారు. ఈవ్యాధికి జన్మస్థానము ఆసియాఖండము.
అందును భారతభూభాగము. అందును వంగ దేశము. ఇట్లాసియా
ఖండము జన్మదేశముగా నేర్పరచుకొనిన యీవ్యాధి ౧౮౧౭-వ
క్రైస్తవ వత్సరమున విజృంభించి తూర్పున జపానువరకును
దక్షిణమున మార్షల్ లంకలవరకును పశ్చిమమున కాప్రిక్
సముద్రమువరకును వ్యాపించెను. ఇట్లు తీవ్రముగ నీవ్యాధి
వ్యాపించుచుండినను క్రైస్తవశకము ౧౮౩౦-వ వత్సరమువరకు
నీవ్యాధి యైరోపాఖండమువైపునకు తనదృష్టిని ప్రసరింపజేయ
లేదు. కాని ఆవత్సరముననే ఆఫ్రిక్సానము, పరిషియాల
మార్గమున ప్రయాణముసాగించి రషియాదేశంబున జేరి య
చ్చట విచ్చలవిడిగ విహరించి యచ్చటనుండి యైరోపాయందలి
దేశంబుల నన్నిటిని ప్రవేశించుచు నాశనముజేయుచు క్రమం
బున ౧౮౩౨-వ వత్సరమున నింగ్లాండుకు చేరెను. పిదప నచ్చట
తనకృత్యమును నిర్వర్తించుకొని మండుచుండు వేసవికాలపు లుం
డలకును భయమందక యట్లాంటిక్కు సముద్రము నవలీలగ దాటి
కనడా యునైటెడ్డు స్టేట్సుమొదలగు ప్రదేశంబుల విప్రసంభ

విహారము నవలంబించి గొప్పగొప్పపట్టణముల నన్నిటిని దిలకి
చెను. ఇట్టిసమరయాత్ర ౧౮౩౯-వ సంవత్సరమువర కీవ్యాధి
ఖండాంతరములయందు నర్గళముగ జరిగెను. పిమ్మట నిట్టియాత్ర
యాదేశంబుల నాలుగైదుసారులుమాత్రము జరిపినట్లు తెలి
యచున్నది. ఇట్లవిచ్చిన్నమగు సంచారముగలిగి బహుకాలం
బుగ వ్యాప్తినందియుండు నీవ్యాధి జనించుటకు కారణమెద్ది?
యని విచారితము.

ద్వితీయప్రకరణము.

— విషూచి - పాశ్చాత్యవైద్యనిదానము. —

ఈవిషయమై పాశ్చాత్యవైద్యవిశారదులు పరిశీలించి
౧౮౪౮-వ క్రైస్తవ వత్సరమునకు పూర్వమువరకు నితరవైద్యక
పద్ధతులవారు వక్కాణించునట్లే యీవ్యాధికి అజ్ఞేర్ణాద్యనేక
కారణముల చెప్పుచుండిరి. ఈవిషయము, వారు “కలరా”
శబ్దమునుగురించి చేయు * సవయవార్థములను పరిశీలించిన
తెలియగలదు.

పిమ్మట ప్రాయశముగ రోగసామాన్యమునకు నూత్న
క్రిములే ముఖ్యకారణములని స్థాపించిన “కాచి” యను జర్మను
దేశీయ వైద్యశిఖామణి కలరావ్యాధిని కామావంటి నూత్న

క్రిములే కారణములనియు నీసూక్ష్మక్రిములే జలము మొదలగు
పానీయద్రవ్యములనుండి శరీరమున బ్రవేశించి విషూచి-కల
రాను గలిగించుననియు తనయభిప్రాయమును ౧౮౮౪-వ వత్స
రమున సిద్ధాంతపరచెను. అది మొదలుగ ప్రత్యక్షసిద్ధమగు నీకా
రణమే యుక్తమని దేశంబులయందంతటను ఏకగ్రీవముగ సంగీక
రింపబడెను. అయినను విషూచీవ్యాధి కలిగినవారిలో కొందరి
దేహములను పలుమారు పరిశీలించినను కామావంటి క్రిములగు
పడకుండుటచే రోగ సామాన్యమునకు చెప్పిన సూక్ష్మక్రిములే
యీవ్యాధికి ముఖ్య కారణము లనిచెప్పు వీలులేదని నిర్ణయించు
వారును అందుకొంద రేర్పడిరి. అయినను వీరికంటె పైవారిసంఖ్య
యే దేశమునందంతట నధికముగ నుండునట్లు తెలియుచున్నది.
ఇట్టి వివరములందెల్లపు గ్రంథములు ఆంగ్ల భాషయందును తన్మ
తానుసారముగ వ్రాయబడు దేశ భాషలయందును ప్రచురింపబడి
యుండుటచే గ్రంథభీతి నిట నీవిషయమును విడచుచున్నాను.

— విషూచి - ఆయుర్వేదసిద్ధాంతము. —

ఋతు భేదముల ననుసరించి త్రిదోషములు చయప్రకోప
ప్రశమంబుల నందుటయు పదార్థములయందలి మధురాది రసం
బులు న్యూనాధిక్యంబుల నందుటయు శీతోష్ణస్థితులు తా
రుమారగుచుండుటయు స్వభావసిద్ధము. ఇట్లు భగవదధీనం
బులై స్వధర్మంబులతోగూడ ఋతువులుమారు నవసరంబున
క్రమప్రాప్తిచే హేమంత శిశిరాది ఋతువులూపతింపత్రిదోషము

లలో నొక్కటియగు కఫంబు ఘనీభావంబునందును. ఇట్లు హేమంత శిశిరంబులయందు సౌమ్యాదిగుణంబులకును తజ్జన్మములగు ధర్మంబులకును నలవాటుపడియుండు దోషాదిదేహభాగంబులన్నియు శిశిరాంతంబునగలుగుమార్పువలన వసంతఋతుధర్మంబులగు నాగ్నేయాది గుణంబులును తదాధారభూతములగు ద్రవ్యంబులును సంబంధించుచుండుటచే తదనుగుణముగ సాత్త్వికమును (అలవాటును) మార్పుకొనవలసియుండును. వెనుక ఘనీభావమునందియుండు కఫము కరగి ద్రవించుటచే ప్రకోపమునెందును. ఆసమయంబున జాతరదీప్తి ఋతుస్వభావమున తగ్గును. ఇట్లు కలిగిన యగ్నిమాంద్యముచే నజీర్ణవ్యాధులు వసంతమున సహజముగ నుత్పన్నములగుట కవకాశము కలుగును. పిదప నాగ్నేయకాలముయొక్క యంతిమభాగమగు గ్రీష్మఋతువు తలచూపును. ఇందు కాలస్వభావముచే మనుజులబలము సహజముగ తగ్గును. వాతముచయావస్థనొందును. క్లేష్మము తీగించును. వసంతఋతువునం దంకురించిన యగ్నిమాంద్యము అనుబంధముగనుండును. ఇట్లు శైష్ఠికచర్య గడచుచుండ సౌమ్యకాలమున కారంభకమగు వర్షఋతువు ప్రారంభించును. ఇందు వెనుకనుండి యనుబంధమగు నాగ్నేయకాలముయొక్క గుణములన్నియు శీతవాతములచేతను వర్షముచేతను ఎల్లవుడును మేఘములు ఆకాశమున కప్పియుండుటచేతను భూబాష్పముచేతను నెక్కపెట్టున తగ్గును. మలినముతో

గూడియున్న యుదకము ప్రవహింపనారంభమగును. ఉదకములు కలుషములగుటచే నష్టవిపాకమును బొందును. వసంతగ్రీష్మ ఋతువులయందలి యగ్నిమాంద్యము అనుబంధమగును. ఆరు మాసములుగ ననుబంధమగు నాగ్నేయకాలమువిడిచి సౌమ్య కాల మారంభించును. దీనిచే గ్రీష్మవసంతముల ఋతుసంధి తోబాటు దీర్ఘానుబంధమగు నాగ్నేయ (ఉత్తరాయణ) సౌమ్య (దక్షిణాయన) కాలములసంధియు నేర్పడును.

పై రెండువిధములగు ఋతుసంధి కాలసంధులయందు గలిగెడి నైజములగుమార్పులే ప్రాణికోటికిని గలుగును. ఈమార్పు ముఖ్యముగ నగ్నిమాంద్యముగను ఉదకదోషముగను ఎన్నదగియున్నది. వర్ష ఋతువున సహజమగు మలినోదకము చెరువులయందును బావులయందును జేరి వసంతగ్రీష్మఋతువులలో భూమియందు దాగియున్న యనేకవిధములగు రోగములకు కారణములగు బీజముల సంకురింపజేయును. అందువలన స్వాభావికమగు నగ్నిమాంద్యముచేత వాతప్రకోపమునకు నిలకడయైన వర్ష ఋతువునందు విషూచి జనించును. పిదప తనమిత్రములగు గ్రహణియు అగ్నిమాంద్యంబును బలహీనంబును గలవారియెడలను తనపేరు వినినమాత్రముననే భీతినొందువారియెడలను ముందు ప్రకరణమున గనబరువంబడు సపథ్యాహారముల సేవించువారియెడలను తననైజశక్తులను జూపుచు దండయాత్ర నలుపుచుండును.

సౌమ్యగ్నేయ సంధికాలమునను హేమంతశిశిరఋతు
పులకుజేరిన ఋతుసంధియందును పై యగ్నిమాంద్యాది దోష
జన్యములగు విషూచి మొదలగు సాంక్రామిక వ్యాధులు గలు
గుటలేదు. ఏలయన—సౌమ్య ఆగ్నేయకాలసంధియందు శరీర
హానికరములగు వ్యాధులనన్నిటిని దూరముజేయదగినంతబలము
శరీరమున నుండుటచేతను, సమస్తవ్యాధులకు మూలభూతముగు
నగ్నిమాంద్య మాకాలసంధియందు లేకపోవుటచేతను, సమస్త
జీవకోటికిని జీవనమునకును ప్రధానముగు పానీయము (సిల్లు) మలి
నముగాక శుభ్రముగ నుండుటచేతను, ఆగ్నేయకాలమువలన
తపింపంబడిన భూమి వెనువెంటనే చల్లబడుటగాని ఉదకాది
పదార్థములు మలినములును అష్టవిపాకములును నగుటగాని
యీసౌమ్య ఆగ్నేయకాలసంధితో కూడిన హేమంత శిశిరఋతు
పుల సంధియందు లేకుండుటంజేసియు నగ్నిమాంద్యవికారము
లగువిషూచి మొదలగు సాంక్రామిక వ్యాధులు తలనూప నవ
కాశము లేకయున్నది.

—(విషూచి సామాన్యలక్షణములు - ప్రథమావస్థ.)—

పై బేర్కొనంబడిన నిదానాదులనుండి గ్రీష్మవర్షఋతు
సంధులజనించు క్రూరముగు నజీర్ణవ్యాధి విషూచియని తెలియు
చున్నది. మరియు నీవ్యాధి యవస్థాభేదములచే నలసకమనియు
దండాలసకమనియు వ్యవహరింపబడుచున్నది. దండాలసకమును
న్నిగ్రస్థములయందు విలంబికయని వచించెదరు

ఈవ్యాధి గల్గునపుడు తొలుతొలుతదోముగ విస్తారముగ విరేచనములగును. కొన్ని సమయములలో పసరు నురుగు మొదలగు వానితోగూడి జీర్ణముకాని యాహారపదార్థములు వాంతులరూపమున వెలువడి పిదప గంజివంటి నీళ్లవిరేచనములగుటయుగలదు. వాంతులుకూడ వీనితో వెడలుచుండును. ఇతైరంగున వాంతులును విరేచనములును క్రమముగ నధికములై కొంతసేపటికి వాంతులైనను విరేచనములైనను నిలచును. లేక రెండు నొక్కసారిగ నిలచుటయుకలదు. పిమ్మట కడుపుచోనొప్పి, ఆనలింతలు, కడుపుబ్బరము, మూత్రము వెడలక నిలచుట, భ్రమము, దప్పి, శరీరమున తాపము, శరీరమందలి రంగుమారుట, ఒడలువణకుట, రొమ్మునొప్పి, తలతిరుగుట, కాళ్లుచేతులు కొంకరలుబుట్టుట, ఈ లక్షణములు వరుసగ కలుగును. ఈవ్యాధియొక్క ప్రాథమికదశయందు పైజెప్పిన లక్షణము లన్నియైనను, లేక వానిలో కొన్నియైనను కలుగును. ఈవ్యాధి తరుచుగ తనపై జలక్షణములగు వాంతివిరేచనములతోడనే యారంభమగును. లేక కొన్ని సమయములలో నీవ్యాధి వాంతులతోనైనను విరేచనములతోనైనను ప్రారంభమగుటయు కలదు.

— విషూచీ ద్వితీయావస్థ - అలసకము. —

పై బేర్కొనిన లక్షణములలో ప్రధానములగు వాంతులు విరేచనములు నిలిచిపోవును. మూత్రము తగ్గును. కడు

పుబ్బర మధికమగును. అపానవాతము నిలచును. కడుపులో గుడగుడయనుశబ్దము కలుగును. దప్పి యధికమగును. చెమటలు క్రమముగ హెచ్చుచుండును. కంఠస్వరము హీనమగును. ఒడలు క్రమముగ చల్లనగుట కారంభించును. నాడి మంద గించును. దోషములు ప్రకోపము నొందినకొలది వ్యాధి ముదిరి యథోద్వారమున వెడలువాతమును మలమును అడ్డుపరచును. ఉద్ధ్వద్వారమున వెడలు ఉద్గారము (త్రేపుల) ను వాంతిని నిలిపివేయును. ఆమాశయమునందలి పాచక పిత్తము వమనముతో బైలువెడలిపోవుటచేత లోపలికిదిగియున్న యన్నము మొదలగు పదార్థసామాన్యము పచనము నొందక మందీభూతమై యామాశయమున శల్యమువలెనుండి క్రూరములగు శూలమొదలగు నుపద్రవముల గలిగించును. దానంజేసియే దీనిని *యలసకమని శాస్త్రజ్ఞులు నుడివిరి.

— ౧ దండకాలసకము. —

క్రమముగ దోషములు మిక్కిలి ప్రకోపమునొంది యామదోషముతోజేరి సోతస్సు లన్నిటియందును నిండి యుండును. దానంజేసి వమనవిరేచనములు బాత్తుగనిలిచి పోవును. మూత్రనిరోధ మధికమగును. చెమటలు విస్తారము లగును. కాళ్లుచేతులయందు కొంకరలధికములగును. నాడి

* “అలసం ఊర్ధ్వం దోషైః కల్యణేనైవ సంధితమ్ | శూలాదీన్ మరుతే నీవ్రాన్ శ్రీ సారవర్ణిన్ | సోలసః” అష్టాంగచ్యుదయ సూత్రస్థానము ఎనిమిదవయధ్యాయము.

సీరసమగును. శరీరము మంచువలె చల్లబడును. కండ్లు లోనికి లాగికొనిపోవును. దప్పి పలుమారు సీరుద్రాగుచున్నను అడంగక మిక్కుటమగును. నాలుక తెల్లబడి తాటిపట్టయంచులవలె గరకు గల్గియుండును. కడుపుబ్బర మధికమగును. ఎక్కిళ్లుమున్నగు నుప్రదవము లధికముగ నావరించును. ఈలక్షణములు విస్తరించుకొలది శరీరము ఇటునటుకదలక కొయ్యవలె నిలచిపోవును. దానంజేసియే యీ యనస్థకు * దండకాలసకమని శాస్త్రజ్ఞులు పేరిడిరి. పైజెప్పిన లక్షణములలో కొన్ని కనిపించినను రోగి యమపురికేగ పైనముగట్టుచున్నాడని యెరుంగునది.

—(అసాధ్యలక్షణములు.)—

గ్రిదస్తములును గోళ్లును పెదవులును నల్లబడుట, మైమరచుట, వాంతియధికమగుట, కన్నులులోనికి లాగికొనిపోవుట, కంఠస్వరము మిక్కిలి హీనమగుట, కీళ్లు నడలుట, నాడులు మిక్కిలి సన్నగిలుట, అందు వాతనాడి కనిపించకుండుట, ఈలక్షణము లన్నియునైనను కొన్నియైనను కనుపించిన రోగి బ్రతుకుట దుర్లభమని యెరుంగునది.

* "... ... అశ్మర్థదుష్టాస్త్ర దోషాః సుష్టామబద్ధభాః | యాంకః క్షిరాం తనం నర్వాం చండవత్ స్వప్నయన్తి చేత | చండకాలసకంనామ తం త్యజేదాశుకారిమ్ ||" అష్టాంగహృదయము సాత్రప్థానము అష్టమధ్యాయము.

గ్రి "యశ్చాస్యవదస్తోవ్యసఖోల్పనంతో వమ్యుర్దికోబ్ధిస్తరయాకసేతః | షామస్వరః నరస్య విముక్తనభిః యాయాన్నరసోత్పన్నరాగమాయ" అష్టాంగహృదయము ఎనిమిదవమధ్యాయము.

— విషూచి - సాంక్రామికము. —

ప్రాచీనమహర్షులు ఈవ్యాధి విశేషముగ వ్యాపించు స్వభావముగలదియనియు విశేషముగ మృత్యువును సూచించు నదియనియు నస్వర్ణభోధకమగు “విషూచి” యను నామధేయము నిడుటచే నియ్యది సాంక్రామికవ్యాధులలో నొకటిగ పరిగణించినటుల దెలియుచున్నది. ఈసాంక్రామిక వ్యాధులను పాశ్చాత్యవైద్యులు ‘పండమిక్’ (ఒక గ్రామమున నచ్చట చ్చటవ్యాపించు స్వభావముగలవ్యాధి), ‘ఎపిడమిక్’ (ఆదేశము నందంతటను విడివిగ వ్యాపించు స్వభావముగలవ్యాధి), ‘పాండమిక్’ (ప్రాయికముగ ప్రపంచమంతయు నేక కాలమున వ్యాపించు స్వభావముగలవ్యాధి) అను మూడువిధములుగ విభజించియున్నారు. ఈ విషూచికూడ పై మూడువిధములగు స్వభావములు గలదియనునట్లు “విషూచి” యను నామధేయమే సాంక్రామికతను బోధించుచున్నది. దీనినుండివ్యాధులకుగల సాంక్రామికత్వజ్ఞానము పురాతన కాలమునుండియు ఆర్యులు దెలిసియున్నారనుట స్పష్టము. మరియు సాంక్రామికములను వాని వ్యాప్తినిగురించియు చరకమున విమానస్థాన మందలి జనపదోద్వంసనీయాధ్యాయమున గాననగును.

తృతీయ ప్రకరణము.

— చికిత్సకు పూర్వము ఆచరింపదగిన నియమములు. —

ఈ వ్యాధి గ్రామదేవతమున్నగు త్సుద్రదేవతలయొక్క కూరేక్షణమున జనించినదియని పిచ్చి సమ్మకములచేతను కొందరును, విరోధులగువారు జేయు త్సుద్రప్రయోగములు (శాతపతులు) మొదలగు నాభిచారికములవలన గలిగినదని మరి కొందరును, దలంచి సకాలమున చికిత్సజేయకయుండుదురు. మరి కొందరు నిర్లక్ష్యముచేతను వెనువెంట దగుచికిత్స జేయకయున్నారు. ఇంకకొందరు సమయమునకు దగువైద్యుని సాహాయ్యము బొందలేని స్థితిలోనున్నారు. ఇట్టివారి ననేకుల నిప్పుటికిని మనము చూచుచున్నారము.

అటుగాక కలరావ్యాధి సోకినదని తెలిసినతోడనే రోగికి ఏమాత్రమైనను భయమునకల్గించక ధైర్యమును జెప్పవలెను. రోగిధరించు దుస్తులు పడక మొదలగువానిని ముందుచతుర్థప్రకరణమున జెప్పబోవుప్రకారము శుభ్రపరచియుంచవలెను. వెంటనే తగుచికిత్సకునకు దెలుపవలెను. ఒకవేళ చికిత్సకుడు అచ్చట లేక సమయమునకు తటస్థపడకున్నచో రోగియొక్క లక్షణముల బట్టి వ్యాధి యేస్థితియందున్నదియును పైగనబరచిన లక్షణముల నుండి తెలిసికొనవలెను. విదప సప్రకరణమున జెప్పినవిధముగ మందులను వానిమోతాదులను అనుపానక్రమములను గమనించి మిక్కిలి జాగ్రత్తతో నుపయోగించవలెను.

ఈవ్యాధికి సకాలమున దగుచికిత్స జేసినచో నూటికి నూర్గురును ఆరోగ్యమును బొందుదురు. నేను గడచిన యిరువదియైదు వత్సరములనుండి విషూచీరోగుల కనేకులకు సకాలమునచికిత్స జేసి ఫలమునుజూచియున్నాడ. కొంతవరకు వ్యాధి ముదిరినపిదప జేయుచికిత్సలవలన ఫలమును విశేషముగ గాంచనేరము. వైద్యునిబుద్ధి కౌశలమునుండియు, త్రికాలవేదులగు మహర్షులచే కనుగొనబడిన యాషధముల ప్రభావవిశేషమునుండియు, అంతిమావస్థయందును జేయుచికిత్సగూడ ఫలమును జూపును. అట్టిచికిత్సలనే నేననేకసమయముల జేసియున్నాడను. కాని వ్యాధి యేయవస్థయందున్నను చేయుచికిత్సయు సఫలంబగునని నమ్మదగదు. దీనిచే ప్రాథమికదశయందు చేయబడు చికిత్సలనుండి యెంతటిఫలమును గాంచగల్గుదుమో అంతటిఫలమును ఇతరావస్థల జేయుచికిత్సలచే గాంచనేరమనుట స్పష్టము. అనగా రోగారంభదశయందు చికిత్సజేసినచో నూటికి నూర్గురును స్వస్థతగాంచెదరు. ఇతరావస్థల జేయబడు చికిత్సలవలన నూటికి దాదాపు అరువదిమొదలు ఎనుబదివరకును ఆరోగ్యమును గాంచగలరని తలచెదను. గనుక “క్రియాకాలం సహపయేత్ ” అను పూజ్యులగు వాగ్భటాచార్యులవాక్యమును స్మరింపుచు ప్రతిరోగమునందును తగినసమయమున చికిత్స చేయుట యావశ్యకము. విశేషముగ నిట్టిసాంక్రామిక వ్యాధులదును త్వరపడుట ప్రధానకృత్యము.

మరియు—“విషరూపాశు కాలిత్యాత్ విరుద్ధోపక్రమత్వత్ః”
అని వాగ్భటమున జెప్పిన ప్రకారము ఈవ్యాధి విషమునుబోలె
సతిశీఘ్రముగ ప్రాణహరమగు పనిని చేయునది కావున నొక
నిమిష కాలమునైన నుపేక్షించక తోడనే చికిత్సజేయుట మంచి
దనియు, సుసాధవ్యాధులయందును సకాలమున చికిత్సజేయ
మరునకుండవలెననియు శాస్త్రకారుల సిద్ధాంతము.

— విషాచీకారము. —

శుద్ధిచేసిన యింగిలీకము	ఎండుమిరప కాయలచూర్ణము
తుంగము స్తలచూర్ణము	హారతికర్పూరము
కొడిసేపాలవిత్తులచూర్ణము	

పీనిని సమభాగములుగనై కొని యన్నిటి నొకటిగజేర్చి ఖల్వ
మున నునిచి యోమముకషాయమునుబోసి మెత్తగనూరి
గురిగింజలవలె మాత్రలజేసి నీడనెండించి మంచి గాజునీసాలో
నుంచుకొనవలెను. దీనిని రోగియొక్క వయోభేదమును
వ్యాధిబలాబలమును గుర్తెరింగి తదనుసారముగ రెండేసిగంటల
కొక్కొకమాత్రవంతున ఉపయోగింపనగును. రెండు మూడు
మోతాదులలో గుణము కల్గును.

— కస్తూరీకల్పరసము. —

శుద్ధరసకర్పూరము	గోరోచనము
శుద్ధరససిందూరము	జన్ను (అదిపచ్చికాన)
శుద్ధయింగిలీకము	మిరియాలు
శుద్ధవసనాభి	కస్తూరి
పావుదారు	నల్లమందు

వీనినన్నిటిని సమానభాగములుగ గ్రహించి యందు కస్తూరియు నల్లమందును దక్కతక్కిన వానినన్నింటిని ఖల్వముననునిచి చనుబాలుబోయుచు కాటుకవలె మెత్తనగువరకు నూరి బిళ్లగాచేసి యాబిళ్లను వెంటనే లేతరావియాకులమడతలోనునిచి సంప్రదాయమునెరింగి పుటపాకము జేయవలెను. పుటపాకము జేసినపిదప నందుండి బిళ్లను వెలికిందీసి బిళ్లకంటి యుండు ఆకులను విడదీసి మరల కల్వమునవేసి మునుపటివలె చనుబాలుబోయుచు రెండుజాములు నూరునది. బిళ్లచేసి దానిని లేతరావియాకుల సంపుటమునబెట్టి మునుపటివలె పుటపాక మొనరింపవలెను. ఈరీతి యేడుసార్లు పుటపాకము జేయవలెను. పిమ్మట ఈద్రవ్యసముదాయమున జెప్పిన కస్తూరిని నల్లమందును కూడచేర్చి మునుపటివలె చనుబాలుపోయుచు నాలుగుజాములకాలము కాటుకవలె మెత్తనగునట్లు నూరి పెనలగింజలం తేసియైనను లేక కందిగింజలం తేసియైనను మాత్రముచేసి నీడనెండించి యుంచునది. ఈమాత్రలను రోగియొక్క పయోభేదమును రోగముయొక్క బలాబలమును అనుసరించి రెండేసిగంటల కొకమాత్రమైన నను లేక రెండుమాత్రలమైన నను మంచిసీళ్ల యనుపానముతో నియ్యవలెను. కలరా వ్యాధియొక్క ప్రాథమికదశలో నీమందు నుపయోగించినచో నొకరైన సపాయముజెందక సుఖమును గాంచుదురనుటకు నంది యములేదు. ఈయకాషధము కలరాను బోగొట్టునదియేగాక

చిరకాలమునుండి వేధించుచుండు గ్రహణిని అతిసారమును కూడ నివర్తింపజేయును. కలరావ్యాధిలో నెకప్పుడు మూత్రము వెడలక యడ్డుపడుటయు సహజముగకల్గును. అట్టిసమయమున పైమాత్రలకుజెప్పిన ద్రవ్యములలో నల్లమందును మాత్రము వదలి తక్కినద్రవ్యములజేర్చి పైజెప్పినప్రకారము పుటపాకముబెట్టి మాత్రలజేసి పైజెప్పినరీతి నుపయోగించినచో మూత్రము చక్కగ వెడలును. కలరావ్యాధిలో నేదశయందైనను ఈమాత్రల నుపయోగించినచో నమోఘముగుగుణమును కలుగజేయును.

—(విషాదివటి.)—

అతివస	జాజికాయలు
తుంగముస్తైలు	లవంగాలు
మారేడువరుగు	శుద్ధిచేసిన గంజాయి
మామిడిపప్పు	ఎండిన మిరపకాయలు
కొడిసేపాలవొత్తులు	హఠాకర్పూరము

పైజెప్పిన దిరునులలో కడపటిరెండు దక్కతక్కిన యెనిమిది ద్రవ్యములును ప్రత్యేకముగ నెక్కుకభాగముగను కడపటి రెంటిని రెండుసభాగములుగనుజేర్చి వేర్వేరుగ చూర్ణముజేసి యన్నింటి నెకటిగ కల్పముననునిచి గంజాయియాకు కషాయమునుబోయుచు లేక మంచినీళ్లనైవబోయుచు మెత్తనగునట్లు నూరి సెనగగింజలంజేసి మాత్రలజేసి నీడ నెండించవలెను.

ఈమాత్రలను వయోభేదమును వ్యాధిబలాబలమును అనుసరించి రెండుగంటల కొకతూరి యొకమాత్రవంతున నీళ్లతో నియ్యవలెను. ఈమాత్రలచే కలరా నివర్తించుటయేగాక చిరకాలమునుండి యనుబంధములుగనుండు వాతశ్లేష్మాతిసారంబులును గ్రహణీరోగంబులును నివర్తించును. రక్తాతిసారవీర్తాతిసారములయందుమాత్రము మిరపకాయలను కర్పూరమును విడచి తక్కినపదార్థముల నన్నిటినిజేర్చి పైజెప్పినరీతి గంజాయాకు కషాయముననూరి మాత్రలజేసి యుపయోగించునది.

—(విషూచీ నిఘాదననము.)—

మిరపకాయలపొడి	తులం ౧	నల్లమందు	తులం ౧
హరితికర్పూరము	,, ౨	భాండవకర్పూరము	,, ౧

పీనిని పైజెప్పిన భాగములప్రకారము గ్రహించి ఖల్వమున నునిచి నిమ్మకాయలరసమును బోయుచు వారము దినముల పరకు చక్కగ నూరవలెను. పిదప రెండు లేక మూడు యవల పిమితి గల్గునట్టులు మాత్రలుజేసి నీడనెండించి మంచి గాజు సాలోభద్రముగనునిచి యుంచవలెను. ఈమాత్రలను వ్యాధిలమున కనుగుణముగ గంట కొకమాత్రవంతున యుపయోగించవలెను.

—(విషూచీ కాలానలము.)—

ఇంగువ	మిరపకాయలపొడి
హరితికర్పూరము	నల్లమందు

వీనిని సమానభాగములుగ గ్రహించి మంచి తేనె బోయుచు నైదారు దినములు చక్కగ మర్దనముజేసి నాల్గయవల పరిమితిగల మాత్రలజేసి భద్రముగ నుంచునది. ఈ మాత్రలను రోగియొక్కయు రోగముయొక్కయు బలాబలముల ననుసరించి రెంజేసిగంటల కొకమాత్రవంతున నీటితో నుపయోగించునది. మూడుమోతాదుల నుపయోగించునంతలో చక్కని గుణము కల్గును.

— అజమోదావటి. —

మంచిక్రాంతయోమమును పరిశుభ్రముగ రాళ్లు దుమ్ము మొదలగునవి లేకుండ చక్కజేసి పనిరెండురూపాయల యెత్తుకు తక్కువ లేకుండ గ్రహించి దానిని యొక మట్టిమూకుటిలో నునిచి ప్రాయీమిదబెట్టి సన్నగ మంటబెట్టి దోరగ వేయించి వేగిన పిదప దానిని వేడిగనున్న పుడే ఖల్వమున నునిచి వేడితగ్గునంతలో మెత్తగా నూరవలెను. మెత్తగా నలిగినపిదప మరల మూకుటిలో వేసి మాడకుండునట్లు మునుపటివలె వేయింపవలెను. దానిని వేడితోడనే ఖల్వమున నునిచి మునుపటివలె నూరవలెను. ఇత్తైరంగున ఆరేడుతడవలు నూరినచో ఓనుము నల్లగ నిగనిగలాడుచు చమురును కక్కుచు ముద్దయగును. అట్లు ముద్దయగునమయమున పనిరెండురూపాయల యెత్తుగల యోమమునకు నాల్గురూపాయల యెత్తుగల హారతికర్పూరమును పైముద్దతోజేర్చి మెలకువతో మెత్తగనూరి కుంకుడు

గింతలం తేసి మాత్రలజేసి భద్రముగ నుంచునది. ఈమాత్రలను వయోభేదమును వ్యాధిబలాబలములను గమనించి తదనుసారముగ నుపయోగింపనగును. దీనివలన కలరా నివర్తింపుటయేగాక చిరకాలమునుండి వ్యాపించియుండు అజీర్ణమునగల్గిన విరేచనములను గ్రహణులనుకూడ నియ్యది నివర్తింపజేయును.

— మఱిచాదివటి. —

మిరియాలు

హారతికర్పూరము

జిల్లేడు వేరుల పైపొప్పర

ఓమము

ఈనాల్గిటిని ప్రత్యేకము మూడేసి తులములవంతున గ్రహించి చూర్ణముచేసి యొకటిగ ఖల్వముననునిచి యల్లపురసమును బోయుచు రెండుమూడుదినములు మెత్తనగునట్లునూరి సెనగ గింజలవలె మాత్రలజేసి నీడనేయొడించి నీసాలో నుంచుకొనవలెను. ఈమాత్రలను వ్యాధివయోబలాదులను పరిశీలించి తదనుసారముగ రెండుగంటల కొకతూర్చియైనను మూడుగంటల కొకసార్చియైనను నీటియనుపానముతో నియ్యవలెను. మూడు నాల్గు మోతాదుల నుపయోగించినచో విషూచి నివర్తింపును.

— విషూచి గజకేసరి. —

నీడనెండించిన పుదీనాఅకుపొడి | నేతిలో వేగిన యింగువపొడి

హారతికర్పూరము

ఎండు మిరపకాయలపొడి

వీనిని ప్రత్యేకము మూడేసి తులములవంతున జేర్చి అందు నల్లమందు నొకతులమును కలిపి యీనాల్గిటిని ఖల్వముననుంచి

పుదీనాతకు రసమునుబోయుచు మాత్రల కనుకూలమగునట్లు నాలుగై దుదినములు మర్దనముజేసి కందులవలె మాత్రల జేయవలెను. వానిని నీడనెండించి మంచిగాజుకుప్పెలో నుంచునది. ఈమాత్రలను వ్యాధియొక్కయు రోగియొక్కయు బలాబలముల ననుసరించి మెలకువతో తడవకొకటి లేక రెండు మాత్రలవంతున నీళ్లయనుపానమున నుపయోగింపనగును. మూడునాల్గు మోతాదుల నుపయోగించునంతలో విషూచి శమించును.

— ౧ కర్పూరాదిపటి. —

హరితికర్పూరము తు. ౧	దాచినిచెక్క తు. ౪ గవ్వపలుకుసాంబ్రాణి తు. ౪ తుంగముస్తలు తు. ౨
నల్లమందు తు. ౧	
కుంకుమపువ్వు తు. ౧	

ఈ వస్తువులను పైజెప్పిన భాగములప్రకారము గ్రహించి ఖల్వముననునిచి నీళ్లనైనను పుదీనాతకు కషాయమునైనను బోయుచు మెత్తగనూరి కందులవలె మాత్రలజేసి నీడనెండించి సీసాలో భద్రముగనుంచునది. ఈమాత్రలను వ్యాధిబలాబలములననుసరించి రెండుగంటల కొకమాత్రవంతున నీటియనుపానముతో సేవించినయెడ విషూచి యతిశీఘ్రముగ నివర్తించును.

— ౨ ఖదిరసారపటి. —

కాచు	ఓమము కర్పూరము శుద్ధిజేసిన ఇంగిలీకము
మాచికాయ	
చిన్నకరక్కాయలు	

వీనిని ప్రత్యేకము ఒకతులమువంతున గ్రహించి చూర్ణముచేసి ఖల్వమునవైచి నిమ్మపండ్లరసమునుబోయుచు మెత్తనగువరకు నూరి రెండుగురిగింజలంత మాత్రలజేసి నీడనెండించి భద్రముగ నుంచునది. ఈ మాత్రలను ఘంటకొకసారి స్నోతోజేర్చి యిచ్చినచో వాంతిభేది నిలుచును.

— రసభస్మోపయోగక్రమము. —

ఇంగిలీకమునుండి తీయబడిన రసముచే వండబడిన రస భస్మమును భాండవకర్పూరమును సహజముగ నాంధ్ర)దేశ మునగల వైద్యులు మిక్కిలి నేర్పుతో వాడుట సర్వజన విదితము. ఈ రసభస్మమును కలరాయం దుపయోగించుట యుచితము. మనవారలు వ్యాధిబలాబలములను రోగిప్రకృ తిని చక్కగగమనించి తగినప్రమాణమును గల్పించి యుపయో గింపక తమకు దోచినట్లై ననుపయోగించుటచే నయ్యది విప రీతముగ పరిణమించును. దానంజేసి పండ్లూడుట నోరు వుండ గుట మున్నగు బాధలుగల్గుచున్నవి. అటుగాక రోగియొ క్కయు వ్యాధియొక్కయు బలాబలముల జక్కగగమనించి కలరావ్యాధియందు ఒక యవ (౧౫)ను మొదలు పది యవ (౧౦)ను) ల పరిమితివరకు మోతాదుల గల్పించి మాత్రలుగాజేసి యామాత్రలను మంచిగోధుమపిండితోనై నను లేక శుంఠి మిరియములతోనై నను చక్కగ మాటుబెట్టి రెండు గంటల కొకతూరి యుపయోగింపవలెను.

లేక యొకేమూరి పాపుతులమెత్తును ఏడెనిమిదిమాత్రల జేసి మాటుబెట్టి యొక్కొకమాత్రను క్రమముగ మ్రింగించవలెను. ఇయ్యది విశేషముగ కలరాయందు గుణ కారియగు నౌషధ రాజము. నుకుమారులకును గర్భిణీస్త్రీలకును భయపడు స్వభావముకలవారికిని దీని నుపయోగింపజనదు. మరియు దీనిని వైద్య విశారదులు సమయభేదముల కనిపెట్టి యుపయోగింపవలెను. గాని అందరును వారివారి యిచ్చవచ్చినట్లులు ప్రవర్తించుట మిక్కిలి యనర్థకరమగునని యెరుంగునది.

— శీరకాదిక ఘోషము. —

జీలకఱ

ఆనాలు

ఓమము

మిరియాలు

సీనిని ప్రత్యేకము ఒకతులమువంతున గ్రహించి యన్నిటిని మూకుటిలోనునిచి ప్రోయిమిదబెట్టి సన్నపుసెగను మూడు భాగములు వేగునట్లు వేయించి యందు ఒకసోలెడు సీళ్లు పోసి మూతమూసి యొకపొంగువచ్చునందాక కాచి మంచి పాత్రలోకి వడగట్టియుంచునది. దీనిని విషూచీవ్యాధి ప్రారంభ దశయందు రోగికి రెండుగంటల కొకతూరి యొకగుక్కెడు (ఒక అవున్సు) వంతున మూడునాల్గు మోతాదుల నియ్య వలెను. కలరావ్యాధి నిశ్శేషముగ నివర్తించును.

— వచాదిక ఘోషము. —

దోరగమాడ్చిన వన పలం. ౨

దోరగమాడ్చిన పచ్చిబియ్యం

దోరగమాడ్చిన యెండుమిరప

పిండి పలం. ౨

కాయలపొడి పలం. ౨

ముదురు మారేడాకు పలం. ౨

వీనినన్నింటిని పైజెప్పిన భాగభేదములచే గ్రహించి యందు నాల్గుశేర్లు తరవాణిసీట్లు (కలిసీరు) పోసి నాల్గవపాలుమిగులు నట్టులు కాచి నడియగట్టి యీకషాయమును రెండుగంటల కొకతూరి తడవకు అరబౌన్సువంతున ఇయ్యవగును. రెండు మూడుమోతాదులలో విషూచి నిమ్మళించును.

— ౧ భృంగరాజనస్యము. —

విషూచియందు స్వార్కములేక యుండునపుడు గుంట కలగరాకు పనరును రెండుముక్కులలో నైదేసిబొట్టు విడువ వలెను. ఇట్లు రెండుమూడుతడవలు అవసరమునుబట్టి నస్యము జేసిన మైకము తగ్గును. విషూచి గుణమగును.

— ౨ చించాదినస్యము. —

త్రికటుకము (శొంఠిపిప్పలిమిరియము)ల చూర్ణమును సైంధవణమును చింతాకురసములోకలిపి రెండుముక్కులలోను విదేసిబొట్టు విడువవలెను. దీనినుండి మూర్ఛయు విషూచియు నిలిచిపోవును. ఇయ్యది సుకుమారులకును బాలులకును వృద్ధులకును గర్భిణీస్త్రీలకును నుపయోగింపంజనదు.

— ౩ కరంజాద్యంజనము. —

కానుగవిత్తులపప్పు, శొంఠి, పిప్పళ్లు, మిరియాలు, పనుపు, వీనిని సమభాగములుగ గ్రహించి మాదీఫలరసముచే చక్కగ నాలుగైదుదినములును మెత్తగనూరి కణికలుగ జేసి సీడ నెం డించి యుంచవలెను. విషూచియందుకలుగు మత్తునందు ఈకణి

కలను మాదీఫలరసముతోనై నను నిమ్మకాయరసముతోనై నను సానమీద నరగదీసి కండ్లలో కందిగించంత వేయవలెను. దీని నుండి మూర్ఛయు విఘాచియందు కల్లు నుపద్రవంబులును తగ్గును. దీనిని సుకుమారులకును గర్భిణీస్త్రీలకును ఉపయోగింపకూడదు.

— ౧ వమనకర్మ. —

విఘాచియందు కడుపుబ్బరంబును వాంతులును అధికముగనున్న పుషు గోరువెచ్చని వేడినీటిలో కొంచ ముప్పుకలిపి యిచ్చిన వాంతియగును. దీనిచే కడుపునందలి దోషమంతయు బై టికి వెడలును. వాంతులు తగ్గును. ఇయ్యబడుమందులు శీఘ్రముగ గుణకరములగును. ఈశ్రవక్రియనుమాత్రము మిక్కిలి జాగరూకతతో సమయము నెరింగి వైద్యవరు లుపయోగింపవలెను.

— ౨ వాంతులు నిలుపుటకు చికిత్సలు. —

— ౧ సర్వపలేపము. —

కలరావ్యాధియందు వాంతులు విశేషముగ నగున్నచో ఆవాలను పిండిజేసి నీళ్లుబోసి మెత్తగనూరి రెండురెండెడలుపును ఆరంగుళముల నిడివియుకల యొక తెల్లని గుడ్డకుప్పసి బొడ్డుదగ్గరనుండి యెదురురొమ్ముకు పైవరకు పట్టివేయవలెను ఆపట్టివలన విశేషముగ మంటబుట్టినచో తీసివేయునది. దీనిని సుకుమారులకును గర్భిణీస్త్రీలకును ఉపయోగింపందగదు.

—) మంచుగడ్డయ్యపయోగము. —

వాంతులు నిలవక అప్పటప్పటికిని విశేషముగ నగుచుండే నేనిమంచుగడ్డ (అయిస్) ను చిన్న ముక్కలుగా జేసి అప్పుడప్పుడును తినిపించుట మంచిది. మరియు లోపలి కుపయోగింపబడు మందులతోడను గంజిమొదలగు నాహారద్రవ్యములతోడను దాహమున కుపయోగించు నీటితోడను మంచుగడ్డముక్కలను జేర్చి యుపయోగించుట చాలమంచిది.

—) కార్పాసయోగము. —

లేత పైడిపత్తికాయలను తేనెతోనైనను నిమ్మకాయ రసముతోనైనను సానమీద నరగదీసి యాగంధమును కొంచెముగ తేనెతోకలిపి యప్పుడప్పుడును ఇచ్చుచుండుట మంచిది. లేక నాలుకకు వ్రాయుచున్నను వాంతి నిలచును.

—) మాదీఫలయోగము. —

మాదీఫలరసమునకు రెండుభాగములు పంచదారను కలిపి తేలికగా పాకముబట్టి యద్దానిని కొంచెము కొంచెముగ నాలుకకు రాయుచుండిన దుర్ఘటములగు వాంతులును వెక్కిరింపును దప్పియు తగ్గును.

—) మయూరపింఛాదియోగము. —

సమలియీకెలు, ఏలకిగింజలు, ఉసిరికెకాయలలోనిపప్పు, రేగుగింజలలోనిపప్పు, తెల్లనిపట్టుగుడ్డ, వీనిని సమభాగములుగ గ్రహించి మంచి మూకుటిలోనునిచి నిప్పుసెగలో మెల్ల

మెల్లగా దోరగమాడిచి దానిని వేడిగనుండునపుడే కల్వమున నునిచి కాటుకవలె మెత్తనగునట్లునూరి వస్త్రుగాలితముచేసి యొకసీసాలో భద్రము చేయునది. దీనిని వాంతుల ప్రాబల్యము ననుసరించి తడవ కొకటి రెండు గురుగింజలంతమాత్రము తేనెతోనై నను నిమ్మకాయల షర్బతుతోనై ననుకలిపి నాలుకకు పలుమారు రాయుచుండవలెను. ఘోరమగు వాంతులు తగ్గును.

— ౧ మాతులంగాదియోగము. —

మాదీఫలములతోలును మూకుటితో నునిచి దోరగమాడిచి మెత్తగ పొడిచేసి నాలుగైదు గురిగింజలయెత్తు మాదీఫలముల పానకమునగాని తేనెతోగాని కలిపి అరగంట కొక తూరి నాలుకకు పూయుచున్నచో వాంతులు తగ్గును.

— ౨ ఏలాదిమార్గము. —

ఏలకులు, నాగ కేసరములు, రేగుగింజలలోపప్పు, వరి పేలాలు, తుంగగడ్డలు, మంచిగంధము, విప్పళ్లు, వీనిని సమ భాగములుగ గ్రహించి మెత్తగ పొడిచేసి యుంచుకొనునది. ఈమార్గమున కొంచెము తేనెను చక్కెరను కలిపి వ్యాధి బలమునెరింగి లోపలికి అయిదు యవలు మొదలు పది పదునైదు యవల పరిమితివరకు ఇయ్యనగును. వాంతులు తగ్గును.

— ౩ ఏలాదికషాయము. —

పొట్టుతోగూడ మెత్తగా నలియకొట్టబడిన జీలకఱ్ఱను, ఏలకీకాయలను వేర్వేరుగనైనను రెంటిని చేర్చియైనను ఒక

పాత్రలో నునిచి యందు నాల్గుభాగములు నీళ్లుపోసి నాల్గవ పాలు మిగులునంతవరకును కాచి వడబోసి చల్లార్చి యా కషాయమును అప్పుడప్పుడును కొంచెము కొంచెముగ నియ్య నగును. వాంతులు నిలచును.

—(దాడిమయోగము.)—

పుల్లదానిమ్మపండ్ల రసమునకు రెట్టింత పంచదారనై నను పటికిబెల్లమునై నను వేసి పాగుపట్టి కాగి చల్లారిన నీటితో కలిపి మాటిమాటికి నిచ్చుట మంచిది. దప్పియు వాంతులును తగ్గును.

—(బిల్వమూల కషాయము.)—

మారేడువేళ్ల కషాయమున కొంచెము తేనెకలిపి యిచ్చి నచో తీవ్రములగు వాంతులు మానును.

—(ఉకీరాది కషాయము.)—

పట్టివేళ్లు, నేరేడుచిగుళ్లు, మామిడిచిగుళ్లు, దనియాలు, కురువేరు, ఈద్రవ్యములను అన్నిటినినై నను కొన్నిటినినై నను సమభాగములుగ గ్రహించి యొకకుండలో నునిచి వస్తుసముదాయమునకు ఎనిమిది భాగములు నీళ్లుపోసి యొకటి రెండు పొంగులువచ్చునట్లు కాచి చల్లార్చి కావలసినపుడు ఆచల్లని కషాయమును దీసికొని యందు ఏలకులచూర్ణమునై నను పొదిరి పువ్వులనై నను వాసనకై కొంచెముగ వైచి కొంచెము తేనె జేర్చి కొంచెముకొంచెముగ లోనికిచ్చినయెడ వాంతులుతగ్గును.

—| వటాంకు రాదిక పాయము. |—

మట్టిచిగుళ్లను మామిడిచిగుళ్లను సమభాగముగ గ్రహించి ద్రవ్యములకు ఎనిమిదింతలు నీళ్లుబోసి యొకటి రెండు పొంగులు వచ్చునంతవరకు కాచి వడియగట్టి చల్లార్చి అప్పుడప్పుడును కొంచెముకొంచెముగ నిచ్చుచుండిన వాంతులు తగ్గును.

—| అజహేదాదిక పాయము. |—

రెండుతులములు ఓమము, రెండుతులములు ఏలకిగింజలు, రెండుతులములు నిమ్మకాయోలు, వీనిని మూకుటిలో నునిచి సన్న పుసెగమీద బెట్టి దోరగ మాడునమయమున నొక సేరునీళ్లను మూకుటిలోబోసి వెంటనే మూత నిడవలెను. ఒకపొంగు వచ్చినమీద దించి వడియబోసి చల్లార్చి యాకపాయమును కొంచెముకొంచెముగ నిచ్చిన వాంతులు తగ్గును.

—| తండులక జాదిపానీయము. |—

వియ్యపునూకలను ఉసిరికెకాయ గింజలలోని పప్పును ప్రత్యేక మొక్కొకపలమును గ్రహించి దోరగమాడ్చి యందొకసేరు నీళ్లుపోసి యొకపొంగు వచ్చునంతవరకు కాచి వడియగట్టి చల్లార్చి యానీటిని కొంచెము కొంచెముగ నిచ్చుచుండవలెను. వాంతులు నిలచును.

—| లాజపానీయము. |—

మూడు తులముల వరిపేలాలు రెండుశేర్ల నీళ్లలోకలిపి వకటి రెండు పొంగులువచ్చునట్లు కాచి వడియకట్టి యందు

కొంచెముగ నుప్పువేసి కలిపి మాటిమాటికిని యిచ్చుచుండవలెను. వాంతులు నిలచును. రోగికి బలము కలుగును.

— (జీరకపానీయము.) —

జీలకఱ్ఱను చనుపాలలోనూరి వడియగట్టియైనను లేక వట్టి చనుబాలనైనను మాటిమాటికి త్రాగించుట మిక్కిలి యుక్తముగనుండును. దీనివలన వాంతులు తగ్గుటయేగాక వెక్కిళ్లు మొదలగు నుపద్రవములుకూడ మానును.

— (మృశ్ణేండపానీయము.) —

పాటిమట్టిగెడ్డ, పాతకుండపెంకు, నల్లని యినుక వీనిలో నెద్దొనినైనను నిప్పులలో నెఱ్ఱనగునట్లు కాల్చి నీళ్లలోవైచి యానీళ్లనువడియగట్టి చల్లార్చి యిచ్చుచుండిన దప్పియు వాంతులు మానును.

— (వెక్కిళ్లు వానిచికిత్స.) —

కలరావ్యాధియం దుపద్రవరూపముగ వెక్కిళ్లు గల్గును. ఈవ్యాధియందుకల్గు నుపద్రవములలో నియ్యది మిక్కిలి క్రూరమైనది. అట్టి యుపద్రవము కల్గినమాత్రముననే వ్యాధియొక్క మంతిమదశయని నిశ్చయించి యనేకులు చికిత్సలజేయుటమాని యిరాశజెందుదురు. వెక్కిళ్లు ప్రాయికముగ నీవ్యాధియొక్క మంతిమదశను సూచించునది యనుట నిక్కమే. అయినను అందును భేదములుగలవు. కావున జ్ఞానవంతులగు వైద్యులు వ్యాధిదశను నిశ్చయించునంతవరకును చికిత్సల మానుట పుతనము.

—(కీటప్పుద్యోగము.)—

కందిరిగ గూడును దెచ్చి యందు కందిరిగ రెక్కలు మలము మున్నగునవి లేకుండ శుభ్రముజేసి మెత్తగనూరి నాలుగైదు గురిగింజలయెత్తు మోతాదులు తేనెతోనైనను మంచి నీళ్లతోనైనను కలిపి ఇయ్యవలెను. రెండుమూడు మోతాదులను పయోగించునంతలో క్రూరములగు వెక్కిళ్లు నివర్తించును.

—(అజాజీయోగము.)—

జీలకఱ్ఱ, పటిక బెల్లము, లేక బెల్లము, ఈవస్తువుల సమభాగములుగ జేర్చి తేనెతోనూరి చిన్న యుండలుగ జేసి యాయుండల పుక్కిట నిడికొని దానిరసమును మ్రింగుచుండిన వెక్కిళ్లు నిలచును. అట్లు పుక్కిటనుంచుకొనుటకు తగిన శక్తి లేనిసమయమున పైజెప్పిన యుండలను చల్లని నీటిలో కొంచెముగ కలిపి లోపలికి త్రాగింపందగు. లేక కొంచెముగ తేనెతోకలిపి తినిపించవలెను.

—(మిరియపుగుటికలు.)—

మిరపకాయలపొడి ప. ౧. బెల్లము ప. ౪. ఈరెండిటిని చేర్చి మెత్తగా కలియనూరి గురిగింజలవలె మాత్రలజేసి సమయమునెరింగి యొకటి రెండుతడవలు తేనెయనుపానముతో నిచ్చునంతలో వెక్కిళ్లు మానును. ఇయ్యది సుకుమారులకును గర్భిణీస్త్రీలకును ఇయ్యదగదు.

—(నికాధూమము.)—

పసుపుపొడిని ఒక కాకితములో బోసి చుట్టచుట్టి చుట్టచుట్టు విధముగ పొగను పీల్చినచో వెక్కిళ్లు మానును.

— ౧ ఏలడిధూమము. —

ఏలకులపొట్టు, పట్టుగుడ్డ, పాతగోనెచింపి, పెసలపొట్టు, వీనిని పై జెప్పినరీతిగ చుట్టజుట్టి పొగ పీల్చినతో వెక్కిళ్లు నిమ్మళించును.

— ౨ జీరకాదిపానీయము. —

జీలకఱ్ఱ, పుల్ల దానిమ్మగింజలు, ఈరెండిటిని సమముగ జేర్చి నలుగగొట్టి నాలుగింతలు నీళ్లుబోసి కాచివడియగట్టి చల్లార్చియిచ్చినచో వెక్కిళ్లుమానును.

— ౩ కార్పాసపానీయము. —

పత్తిగింజలలోని పప్పును ఏలకిగింజలను సమముగ జేర్చి నాల్గుభాగము లధికమగు నీటితోగలిపి కషాయముకాచి వడియగట్టి చల్లార్చి యందు పటికిబెల్లమును కొంచెముగ జేర్చియిచ్చిన వెక్కిళ్లు మానును.

— ౪ బిల్వాదిపానీయము. —

పచ్చిగనుండు మారేడువేరుపైబరడు—లేక దానియాకు ఏలకులు, నాగకేసరములు, దాచినిచెక్క, వీనిని సమభాగములుగ జేర్చి నలుగగొట్టి నాలుగింతలు నీళ్లుబోసి కషాయము కాచి నాల్గవపాలు మిగిలియుండగ దించివడియగట్టి చల్లార్చి భద్రముగ నుంచునది. ఈకషాయమును కొంచెము కొంచెముగ నిచ్చినచో వెక్కిళ్లు మానును.

వేయించబడిన పాతబియ్యము పలములు. ర. పచ్చి మారేడాకు. పలములు. ౯. ఈరెంటిని రోటిలోనుంచి దంచి

యామాశేడాకును చెడిగివేసి బియ్యమునుమాత్రము ఒక
సేరు నీళ్లుపోసి యొకటి రెండు పొంగులువచ్చునంతకు కాచి
వడియగట్టి ఇచ్చుచుండిన మిక్కిలి క్రూరములగు వెక్కిళ్లు
మానును.

మంచిసీళ్లుకల చెరువుల సమీపమునను, లేక కాలువ
గట్టులయందైనను వరిచేలగట్టులయందైన నుండు వీత బొక్క
లలోని నీటినిదెచ్చి వడియగట్టి కావలసినపుడెల్ల కొంచెముకొం
చెముగ త్రాగించినచో ఘోరములగు వెక్కిళ్ళు నిమ్మళించును.

— శ్రవణ (దప్పి.) —

కలరావ్యాధియందు దప్పికూడ బలిష్ఠమైనయుపద్రవము.
ఈయుపద్రవము కలరావ్యాధి వృద్ధిమెందుకొలదియు శరీరము
సంగల సౌమ్యములగు ద్రవధాతువులుతగ్గి నోటనీటియాటతగ్గు
చు తడియారుటవలన కలుగును. క్రమముగ నాలుకయందు తడి
కొంచెమైనలేక తాటిపట్టయంచులవలె గరగరలాడుచుండును.
ఈలక్షణము లధికములగుకొలది దప్పియొర్వ శక్యముగాక
యెన్నిసీళ్లుత్రాగినను శమించక వృద్ధియగుచుండును. అట్టిదప్పి
కలిగినపుడు సహజముగ మనవారలు గ్రుక్కెడు నీళ్లనిచ్చినను
అయ్యది విశేషముగ శీతలముం జేయుననియు ప్రమాదజన
మనియు తలంచి జలమును కొంచెమైన నియ్యరు. * తృష్ణానిరో

* “తృష్ణా త్సర్వామయక్షీణో న లభేతజలం యది । మరణం దీర్ఘరోగం వా ప్రాప్ను
యాత్తవరితం నరః । తృప్తికో మోహమాయాతి మోహత్పాణాః విముఖృతి । తస్మాత్సర్వాన్వద
స్థాన స కన్యచి వాన్యతే” బృందమాధవము తృష్ణాచికిత్స.

ధముచే (దప్పి వేగమును అడంచుటచే) గల్లు నుపద్రవముల
దెలియక మనవారు మూఢులై జలము నియ్యకుండుటంజేసి
యనేకసమయముల రోగులకు దీర్ఘవ్యాధులు గల్గుటయేగాక
యొకసమయమున ప్రాణహానియు గల్గుచున్నది. కావున దప్పి
కల్గకుండ కాపాడుట ప్రథమోద్యమము. అంతనిలువక దప్పికలి
గెనేని తోడనే దానినడంప చల్లటిసీటికి సమమగునది వేరొండు
లేదు. మంచిసీళ్లతో వట్టివేరు పాదిరిపూవులు మొదలగు
ద్రవ్యములకలిపి యియ్యనగును. నీటియందు మంచుగడ్డను
వైచి యియ్యవచ్చును. సోడామొదలగు పానీయముల నియ్య
నగును. తరవాఃసీళ్ళు (కూటిసీళ్ళు-పుల్లసీళ్ళు) ఇచ్చుట మంచిది.
ఈ నీటియందు పంచదార నిమ్మకాయలరసమునుకలిపియిచ్చుట
యుచితము. పైవానిలో కూటిసీటితో సమానమైనది వేరు లేదు.

—| దప్పి తగ్గుటకు చికిత్స. |—

—| తక్రపానీయము. |—

పలుచని నీటిమజ్జిగను పెరుగుమీద తేటసీరును అప్పు
డప్పుడు ఇచ్చుచుండుట మంచిది. ఇందు అనసరమున్నచో
కొంచ ముప్పును కొంచము నిమ్మకాయరసమును కూడచేర్చి
యిచ్చుటయు మంచిది. దీనినుండి క్రూరమగుదప్పియు వాంతు
లును తగ్గును.

—| నింబపానీయము. |—

లేత వేపచిగుళ్లను నాలుగింతల సీళ్లలోవేసి రెండు
మూడు పొంగులు వచ్చునంతవరకు కాచి వడియగట్టి చల్లార్చి
యిచ్చుచుండిన దప్పి యణంగును.

—॥ మధుపానీయము. ॥—

మూడుతులముల తేనెను అర సేరు చల్లనినీటిలో కలిపి కొంచెముకొంచెముగ నిచ్చుచుండిన దప్పి తగ్గును. లేక కావలసినంతమాత్ర మొక్కసారిగ నిచ్చినను వాంతియు దప్పియు నడంగును.

—॥ ఖర్జూరాదిపానీయము. ॥—

ఖర్జూరపుకాయనై నను అతిమధురమునై నను పర్వాట కమునై నను రెండుతులములు తెచ్చి యొక సేరునీళ్ళు వేసి యొకటి రెండు పొంగులు వచ్చువరకు కాచి చల్లాల్చి యానీటిని దప్పి తగ్గునంతవరకు కొంచము కొంచము ఇయ్యవచ్చును. దప్పి నయమగును.

—॥ శండులపానీయము. ॥—

చిట్టుడుకు (వియ్యము ఉడుకుట కారంభించునపుడు వేడిగ కాగియుండు) నీటిలో కొంచెముగ నిమ్మకాయరసమును ఉప్పును కలిపి డప్పి యణంగువరకును కొంచెము కొంచెముగ నిచ్చుటచే దప్పి తీరును.

—॥ హిమాంబుపానీయము. ॥—

మంచుగడ్డ దొరకినచో ముక్కలం జేసి కొంచెముకొంచెముగ నిచ్చుచుండుట చాలామంచిది. మంచుగడ్డనిచ్చిన శీతలము గ్రమ్మనని మనవారు చాలాభయపడుదురుగాని యొకప్పుడును అటుకానేరదు. మిక్కిలి ధైర్యముతో సంశయింపక ధారాళ

ముగనుపయోగింపనగును. క్రూరమగు దప్పి వాంతులు మాయమగును.

— ౧ ద్రాక్షాదిగంధూపములు. —

ద్రాక్షపండ్లరసము, చెరకురసము, తేనె, బెల్లము—
లేక పంచదారపానకము, తేటనగు చింతపండు పులుపునీరు,
పుల్లనైయుండు దానిమ్మమొదలగువానిరసము, వీనిలో దేని
నైన కొంచెముగ నోటనుంచుకొని నాలుగైదుతడవలు గంధూ
పముచేసినచో మిక్కిలి క్రూరమగు దప్పితగ్గును. లేక పైజె
ప్పిన పండ్లరసమును కొంచెముగ నీటిలోకలిపియు నిచ్చిన దప్పి
నెమ్మదిసెందును.

రోగి కోరునపుడెల్ల వట్టిచలిసిళ్లనుమాత్రము నియ్యం
జనదు. పైజెప్పినరీతిగ సంస్కారముచేసి యుపయోగించునెడ
వ్యాధిబలముతగ్గి త్వరలో స్వస్థమగును.

— ౨ చలవ గ్రమ్మట దానిచికిత్స. —

కలరా వ్యాధియందు శరీరమంతయు అల్లికలవకాడలవరె
చల్లబడుట యొక లక్షణమైయున్నది. ఈ చలవ ముందుగ
కాళ్లయందైనను చేతులయందైనను లేక రెంటియందైనను
ప్రారంభమయి పిమ్మట శరీరమునందెల్ల వ్యాపించును. ఇయ్యది
శరీరమునందలి రక్తముయొక్క బలము క్షీణించుట వలన
కలుగును. చలవ కనుపించినతోడనే తగుచికిత్స జేసినచో
వెంటనే తగ్గును. ఉపేక్షించినచో క్రమముగ శరీరమునందెల్ల

వ్యాపించును. కావున శీతలము శరీరమునందెల్ల వ్యాపించి నాడి ఊణించకమునుపే తగుచికిత్సకుని యనుమతిచేసినను స్వయముగనైనను వైద్యుని మూలముననైనను త్వరితముగ చికిత్సజేయ యత్నించుట ముఖ్యకర్తవ్యము.

—(కస్తూరిప్రయోగము.)—

పైజెప్పినరీతిగ చలువ గ్రమ్మునపుడు తోడనే శరీరమున మిక్కిటముగ చెరుటగారును. మూత్రముతగ్గును. నాడి ఊణదశ నొందును. అట్టి దుర్గుణములమాన్చి చలువను పోగొట్టుటకై కస్తూరివంటి పదార్థము వేరొండులేదని దృఢముగ జెప్పవచ్చును. కావున కస్తూరిని రోగియొక్కజయస్సును వ్యాధి బలమును అనుసరించి తడవకు అరగురిగింజయెత్తు మొదలు రెండుగురిగింజలయెత్తువరకు తేనెతోనైనను చనుబాలతోనైనను కలిపి ఇయ్యనగును. మద్యపాన మలవాటుగా నున్నవారికి కొంచెము బ్రౌండితోనైనను మంచిసారాయితోనైనను కలిపి యిచ్చుటమంచిది. చలువ తగ్గునంతవరకును గంటకొక తూరి యిచ్చుచుండిన ఊణించిన నాడికి బలముకలిగి శరీరమునకు సమమగునుష్ణమును కలుగజేయును.

—(కస్తూర్యాదికటి.)—

కస్తూరి, కుంకుమపువ్వు, శుద్ధిచేసిన వత్సనాభి, జన్ను పావుదారు, గోరోచనము, మిరియాలు, వీనినన్నిటిని సమభాగములుగ గ్రహించి కస్తూరిగాక తక్కినవానిని చిత్రమూ

లపు రసముతో నాలుగైదుదినములు కాటుకవలె మెత్తనగు నట్లునూరి పిమ్మట కస్తూరినిచేర్చి జిట్టవరగోగుకషాయముబోసి యైనను చిత్రమూలపు స్వరసమును బోసియైనను అయిదారు దినములునూరి పెసలవలె మాత్రలంజేసి నీడనెండించి సీసాలో భద్రముగ నుంచవలెను. ఈ మాత్రలను వయోభేదమును రోగబలమును జూచి తడవ కొకటిమొదలు మూడునాల్గు మాత్రలవరకు తేనెలోచాది యియ్యవలెను. ఈరీతి నరగంట కొకతూరివంతున శీతలముతగి నాడికిబలము గల్గువరకు ఇచ్చు చుండవలెను.

చలువగ్రమ్మి నాడి షీణించి విరేచనము లగుచున్న పైనుదహరించిన 'కస్తూరికల్పరసము' ఉపయోగింపనగును.

చలువతగ్గక నాడిషీణించి యున్నయెడల "గరళ కాలకూటము" "సింహప్రతీపానలము" "వాతగజాంకుశము" అను నీయకాషధములను తగిన వైద్యసహాయమును బొంది యుపయోగించిన మిక్కిలి గుణకారిగనుండును.

— చలువకు బాహ్యోపచారములు. —

— శిశ్నత్వగాదిలేపము. —

మునగచెక్కను చక్కగా పొడిచేసి దానితో హఠతి కర్పూరమును పనుపుపొడినిజేర్చి మెత్తగాకొట్టి శరీరమునందం తటను రుద్దవలెను. లేక మునగచెక్కనుమాత్రము పొడిచేసి రుద్దవలెను. చలువ తగ్గునంతవరకు అరగంట కొకతూరి ఉద్దవలెను.

— ౧ లకు నాదితేపము. —

వెల్లుల్లిపాయలను చక్కగానొలిచి పైపొట్టుదీసి మెత్తగానూరి యరికాళ్లకును అరిచేతులకును రుద్దవలెను. దానిని బ్రాందితో కలిపియు రుద్దవచ్చును. గంటకొకతూరి రుద్దినచో చలువమాని యుష్ణముకలుగును.

— ౨ కర్పూరతైలాది తేపము. —

కర్పూరతైలమునైనను ఉడుకులామునైనను శరీరమునందంతటను రుద్దవలెను. అరగంట కొకతూరి రుద్దుచున్న చలువ తగ్గును.

— ౩ సన్నపాదితేపము. —

ఆవాలపిండిని కర్పూరమును సమముగ కలిపి కాళ్లకును చేతులకును రుద్దవలెను. శరీరమునం దంతటను గ్రమ్మియుండునట్లు కంబళ్ల చే గ్రప్పవలెను. చలువ తగ్గి వేడిగలుగును.

— ౪ కర్పూరాదితేపము. —

హారతికర్పూరమును పసుపుపొడిని ఉలవపిండిని సమముగ జేర్చి కాళ్లుచేతులకును శరీరమునందంతటను చలువ తగ్గునంతవరకు రుద్దుచుండవలెను. చలువ తగ్గును.

— ౫ కుళితైలతేపము. —

ఉలవపిండి, మెత్తగాతొల్చిన కచ్చికబూడిదే, పసుపు పొడి, వీనిని సమముగ జేర్చిగాని వెవ్వేరుగగాని చలువ తగ్గునంతవరకు మాటిమాటికి రుద్దవలెను.

—) నైకతాదిస్వేదము. (—

ఇనుక, ఉప్పు, కందులు, ఇటికెరాతిపొడి, గోధుమల పొట్టు, తవుడు, మొదలగువానిని మూకుటిలో వేసి వేచి గుడ్డలో బెట్టి యోర్వదగినంత వేడియందునట్లు దేహమునకు కాపుపెట్టవలెను. కంబళిచే దేహమంతయు గప్పవగును. శీత లముతగ్గి వేడినిగల్గించును.

—) ఉష్ణోదకోపచారము. (—

వేడినీళ్లతో నింపిన సీసాలను నీరు కారకుండునట్లులు మూతికి మంచి బిరడాలుమూసి బిగియించి యాసీసాలను చలువగ్రమ్మిన రోగికి నలుప్రక్కలనుంచి పైన కంబళ్ళచే గప్పటమంచిది.

—) { కాళ్లు చేతులు నరములు లాగుటకును, కొంకరలుబోవుటకును చికిత్స. } (—

కలరావ్యాధి మిక్కిలి యభివృద్ధి నొందినదనుటకు కాళ్ల యందును చేతులయందును నరములు లాగుటయు కొంకరలు బోవుటయు నొకలక్షణముగ నున్నది.

ఇట్టి క్రూరదశయందు వాతగజాంకుశము మిక్కిలి చక్కగ పనిచేయనోవును. మరియు చలనతగ్గుటకై పైజెప్పిన మునగచెక్కపొడి మొదలగు బాహ్యోపచారములును, హితముగ పిసుకుటయు మంచిది.

మరియు విఖ్యాతములగు నారాయణతైలము, ప్రసా
రిణీతైలము, అర్కశీర్షతైలము, మొదలగు తైలములనుబూసి
కొంకరలగువరకు రుద్దు మండవలెను.

— మూత్రమును వెడలించు నుపాయములు. —

కలరావ్యాధియందు విశేషముగ మూత్రముబంధించుట
యొక యుపద్రవమైయున్నది. శరీరమునందలి సౌమ్యములగు
ద్రవధాతువులన్నియు విరేచనరూపముగ బోవుటయు సహ
జము. దానంజేసి మూత్రము బైటవెడలక బంధించియుండు
టయు కలదు. కొన్ని సమయములయందు విరేచనము లగుచు
న్నను కాకున్నను మూత్రము బంధించుటయు కలదు. ఇట్టి
దురవస్థలోననేకులు అయిదారు దినములవరకును జీవించి
యుండెదరు. సకాలమునకు దగిన యుపచారములం జేసినచో
నిట్టి క్రూరావస్థగూడ శమించి జయమును గాంచనగును.

మూత్రమును బంధించి వమనవిరేచనములు రెండును
లేక విరేచనములు మాత్రంబైనను అగుచున్నయెడ అట్టి
విరేచనముల కట్టుటకై నల్లమందుతో జేరిన యేమందునైన
నుపయోగింపజనదు.

చలువలేకయే మూత్రము బంధించినను, లేక చెమట
వడియుచు మూత్రము బంధించినను ఈక్రింద గనుపరపబడిన
యుపచారముల జేయుట యవసరము. లేనిచో దగ్గువైద్యుఁ
సహాయము నపేక్షించుట యుచితము.

—| మూత్రము స్రవించుట వుపాయములు. |—

రెండుశేరులనీళ్లలో వేడినిమిది గురిగింజలయెత్తు మంచి నురేకారమునువేసి కాచి యావేడినీటిలో కంబళిబట్టను తడిసి నీరుపిండి వేడిగానుండు నాకంబళిబట్టచే పొత్తికడుపున పలు మారు కాపుకాచవలెను. గంటకొకతూరి పదివదునైదు నిమిషములకాలము కాచుచుండిన మూత్రము వెడలును.

—| సురాక్షారాదిశేషము. |—

సురేకారము, రేవలచిన్ని, ఈరెంటియందును బ్రాంచి సారాయి, గోమూత్రము, ఈ మూడిటిలో నొకదానిని కలిపి మెత్తగ గంధమువలె నరగదీసి పైజెప్పిన కాపుపెట్టిన పదినిమిషములకు పొత్తికడుపుమీద పట్టువేయుట యుచితము. ఈకాపును పట్టును రెండుతడవలు చేయులోపల మూత్రము ధారాళముగ స్రవించును.

—| ఇక్షురాది తొరశేషము. |—

నీరుగొబ్బిని సమూలముగ నొకమూకుటిలో నునిచి మాడిచి బూడిదచేసి యాబూడిదెను కొంచెము నురేకారమును గోమూత్రముతో నూరి పొత్తికడుపుమీద పట్టువేసినచో మూత్రము ధారాళముగ వెడలును.

పైజెప్పినవానితో రాతికాయ నరగదీసి పట్టువేసిన మూత్రము వెడలును.

— ౧ సురాక్షా రాదిపానము. —

మంచిను రేకారమును తడవకు రెండుమొదలు ఆరు గురిగింజల యెత్తువరకు ఒకశేరు నీటిలోగలిపి తడవ కొక గ్రుక్కెడు నీళ్లవంతున గంటకొకతూరి యిచ్చుట మంచిది.

పై జెప్పిన పట్టులను కావును వేసినను మూత్రము ధారాళముగ వెడలకున్నచో నీచికిత్సను జేయవలెను.

— ౨ పునర్నవాదికషాయము. —

తెల్లగలిజేరు వేళ్లనైనను, ఏనుగుపల్లేరుకాయలనైనను, పల్లేరు సమూలమునైనను నలుగగొట్టి రెండుపలముల వరిమితముగ గ్రహించి యొకసేరు నీళ్ళుపోసి నాలుగైదు పొంగులు వచ్చునందాక కాచి వడియగట్టి చల్లార్చి యాకషాయమున కొంచెము బ్రాందినికలిపి యెనిమిది గురిగింజలయెత్తు మంచి సురేకారమును కూడకలిపి యుంచునది. చెమటలు విశేషముగ నుండి మూత్రము వెడలనిసమయమున పైజెప్పిన కావును వేసి పట్టును బెట్టుచు నీకషాయమును గంటకొకతూరి తడవకు గ్రుక్కెడువంతున త్రాగించినచో మూత్రముజనించి ధారాళముగ వెడలును.

— ౩ దూర్వామూలాది కషాయము. —

పచ్చగరికెవేళ్లు, చెరకువేళ్లు, దర్భవేళ్లు, పూచికవేళ్లు, రెల్లువేళ్లు, వరిగడ్డివేళ్లు, వీనిలో నొకదానినైనను కొన్నిటి నైనను అన్నింటినైనను పచ్చివిగదెచ్చి మెత్తగ నలుగగొట్టి

దానికెనిమిదింతలనీళ్లుపోసి రెండు మూడుపొంగులు వచ్చినంత వరకును కాచి వడియగట్టి చల్లార్చి యుంచునది. మూత్రము బంధించి యెట్టి యవస్థలోనున్నను పైనుదహరించిన కాపును పట్టులను వేయుచు నీకషాయమును గంట కొక గ్రుక్కెడు యిచ్చిన మూత్రము గలిగి నిరాటంకముగ వెడలును.

— { చలువయు చెమటయు లేక మూత్రము బంధించి
యున్న పుడు చేయదగిన చికిత్స. } —

డప్పి యధికముగనుండి చలువలు గ్రమ్మక బంకచెమటలు లేక మూత్రము బైటరాక బంధించియుండునపుడు లేత కొబ్బరికాయనీళ్లను అప్పుడప్పుడును ఇచ్చుచుండుట మంచిది.

— { మూలకాది స్వరసము. } —

ముల్లంగిదుంపలను అరటియూచలను సమభాగములుగ గ్రహించి రోటవేసిదంచి రసమునుదీసి యందు కొంచెముగ తాటికల్కండునుకలిపి గ్రుక్కెడు త్రాగించవలెను. దీనిని గంట కొకతూరిత్రాగుచున్న మూత్రము నిరాటంకముగ వెడలును.

— { పాషాణభేది కషాయము. } —

పిండికొండ, దోసగింజలు, ఈరెండిటిని ఒక్కొక్కపలము వంతున గ్రహించి నలుగగొట్టి మూకుటిలోనునిచి యొకసేరు నీళ్లుబోసి రెండుమూడు పొంగులువచ్చినట్లు కాచి వడియగట్టి చల్లార్చి యందు తాటికల్కండును కొంచెముగ కలిపి గంటకొక గ్రుక్కెడువంతున త్రాగించినచో మూత్రము జల్లినివెడలును.

— ౧ మూత్రబంధమున తొరప్రయోగము. —

పైజెప్పిన చికిత్సల నుపయోగించినను మూత్రము వెడలక బాధపడుచుండువారలకు క్రింద చెప్పబడు ప్రయోగముల నుపయోగించినచో మిక్కిలి యుపకారకములై యుండును.

— ౨ అసామాన్యది తొరప్రయోగము. —

ఉత్తరేణి, నీరుగొబ్బి, అరటి, ముల్లంగి, మొదలగు వానిని తొరకల్పమున జెప్పిన ప్రకారము తొరముజేసి యాతొరములనైనను, సర్జతొరమునైనను, యవతొరమునైనను, రోగియొక్క బలమును రోగముయొక్క స్థితిని పరిశీలించి తదనుసారముగ సెకటినుండి మూడు గోధుమగింజలంత పరిమితిని పైజెప్పిన కషాయములలో నొకదానితోనైనను లేక బారలి బియ్యపు గంజితోనైనను కలిపి గంటకొకతూరి యిచ్చినచో నెట్టి క్రూరమగు మూత్రబంధములును వదలి మూత్రము ధారాళముగ వెడలును.

— ౩ ఇక్షురాదిక షాయము. —

నీరుగొబ్బిని దెచ్చి నలగగొట్టి యెనిమిదింతల నీళ్లుబోసి యొకటిరెండుపాంగులు వచ్చునంతవరకు కాచి వడియగట్టి చల్లార్చి తడవకొక గ్రుక్కెడువంతున రెండుగంటలకొకతూరి యిచ్చిన మూత్రము వెడలును.

— ౪ శిలాఫలాదిషానము. —

రాతికాయను సానమీద నిమ్మకాయరసముతో గంధమువలె సరగచాది పుల్లనితరవాణిస్థిల్లలో పావుతులము కలిపి

యిచ్చినచో వెంటనే మూత్రమువెడలును. అవసరమునుబట్టి గంటకొకతూరి యిచ్చుచుండవలెను.

మూత్రము ధారాశముగ వచ్చునంతవరకును పైజెప్పిన కషాయములను, వేడికాపడములను, పట్లను సాధ్యమగునంత వరకు చేయుచుండవలెను.

మరియు బాల్లేబియ్యపు తేటగంజని తరవాణిసీళ్లను కలిపి యిచ్చుచుండవలెను. మూత్రమును అనాయాసముగ వెడలించుటలో నింతకన్న వేరుప్రక్రియ కానరాదు. ఇయ్యది మూత్రమును వెడలించి రోగికి బలమునుకూడనిచ్చును.

మరియు మిక్కిలిక్రూరమగు మూత్రబంధమున చింతా మణియందుజెప్పిన శంఖద్రవమును తొరజద్రవములను మూడు వాల్లుబొట్లను గుక్కెడు సీళ్లలోకలిపి యిచ్చుట యుచితము. వీనినిమూత్రము గర్భిణీస్త్రీలకును పసివారలకును వృద్ధులకును నుపయోగింపజనదు.

చతుర్థస్తోత్రము.

— కలరారోగుల సుంచవలసిన నియమములు. —

కలరావ్యాధి తగిలినదని తెలిసినతోడనే యారోగిని తత్కాలమున సమీపముననుండు దొరతనమువారి చికిత్సా లయములకుగాని యిందుకై ప్రత్యేకముగ నియమితములగు వైద్యాలయములకుగాని పంపుట మంచిది. అచ్చటనుండు

చికిత్సకులు రోగికి తగిన యనేక సౌకర్యముల నేర్పరిచి ఆయా సమయముల నెరింగి తత్తదుచితముగ చికిత్సల జేయుదురు. తగిన పరిచారకుల నియమించి సమయోచితములగు నుపచారముల జేయ నియమించెదరు. ఇట్లు చేయుటకు మనము కొంత ద్రవ్యవంతులుగ నున్నను రోగులకు సమయోచితముగ తగు సదుపాయముల జేయజాలము. కావున రోగిని రోగ ప్రారంభదశయందే చికిత్సాలయమునకు బంపుట యుచితము. చికిత్సాలయములకు రోగిని బంప నిష్టము లేకున్నను, చికిత్సాలయములు దూరమున నున్నను రోగిని యీక్రింద గన బరచు విధముగ నునిచి యాపథముల నుపయోగించుచు తగిన యుపచారములు చక్కగ జరుగునట్లు తగిన యేర్పాటు చేయవలెను.

12/27

— రోగిని ప్రత్యేకముగ నుంచు పుపాయములు. —

ఈ వ్యాధి తగిలినతోడనే రోగిగ్రస్తుని శుభ్రము చేయ బడి మంచిగాలి పీచుచుండు ప్రత్యేకస్థలమున నైనను, మంచి గాలి వచ్చు గదియందైనను ఉంచవలెను. రోగిని నుంచు చోట మలినములగు బట్టలు పెట్టెలు పరుపులు మొదలగు సామానుల నుంచకూడదు. ఇట్టి సౌకర్యములుగల యిండ్ల లేనివారు మిక్కిలి విశాలమై శుభ్రమై గాలిపీచుచుండు గ సెలోనైన నుంచవలెను. రోగి నివసించుగది యొక్క వాల్లకును కిటికీలకును వచ్చి వేపాకుతోరణములను ప్రతిదినంబు

ఉదయకాలమున కట్టుచుండవలెను. గదిని ప్రతిదినంబును రెండు మూడు తడవలు చక్కగ నూడిచి యందు వేపాకు వన హారతి కర్పూరము ఈమూడిటినివేసి కాచబడిన నీటిని నను వేడినీళ్ల నై నను చిలకరించవలెను. ఆగదిలోనికి గాలి నిరాటంకముగ వచ్చిపోవునట్లు వాకిటితలుపులను కిటికీలతలుపులను తెరిచి యుంచవలెను. ఆగదియందుగాని సమీపమునగాని గంధకము, సాంబ్రాణి, దశాంగము మొదలగువాని ధూపములు విడువక వేయుచుండవలెను. ఆగదిలోనికి రోగికి పరిచర్యచేయువారు దక్కనితరులెవ్వరును పోకుండ నియమించవలెను. రోగిని యితరులతో మాటలాడ నియ్యగూడదు. అనసరమున్నపుడు పరిచారకులు నెమ్మదిగా మాటలాడి తగుపరిచర్యల జేయవలెను. అటుగాక బంధువులు మిత్రులు మున్నగువారితో నిచ్చవచ్చినట్లు మాట్లాడినచో నాయాసము మున్నగు నుపద్రవములు జనియించును. విశేషముగ బడలికయు సంభవించును.

— (రోగిని పరుండబెట్టుట.) —

రోగిని మెత్తనిపరపుపై పరుండబెట్టుట మంచిది. రోగి నెంతమాత్రము కూర్చుండ నియ్యజనదు.

— (వస్త్రములు శుభ్రపరచుట.) —

రోగి కుపయోగింపబడిన బట్టలు దుప్పట్లు మొదలగు వానిని వసను వేపాకును కర్పూరమునువేసి కాచబడిన నీటిలో వడిపి యుడక బెట్టి యెండవేయవలెను. రోగియొక్క మలము మూత్రము వాంతి వీనిచే దడిసినగుడ్డలను పైజెప్పినరీతిగ నీటిలో

నుడికించియైనను మరియొకవిధముగనైనను శుభ్రపరచి యెండ వేయవలెను. వీని నితరు లెవ్వరు నుపయోగింపకూడదు. రోగికి నుపయోగించిన చిన్న చిన్న బట్టలను మలము మున్నగు వాని తోగూడ దూరమున నొకగోతిలో నునిచి పైజెప్పిన వేడి నీళ్లతో కలిపిన మట్టిని పైన నునిచి పాతిపెట్టవలెను. లేక అట్టి మలినవస్త్రాదులను కొంతచెత్తను ఉముకనుజేర్చి పెంటనే కాల్చివేయుట సర్వోత్తమము. అట్టి మలాదులగలసిన బట్టలను ఇతరవస్తువలును ప్రమాదముచేనైనను వీధులు దొడ్లు మున్నగు స్థలములలో పారవేయదగదు. దీనినిమాత్రము మరువక జ్ఞప్తినుంచుకొనుట యావశ్యకము. అట్టి మలినవస్త్రాదులను అప్పుడే కాల్చుక కొందరు చికిత్సకులు జేయునటుల విష పరిహారమనందగు నీటిలో కొన్నిగంటలకాలము వేసియుంచుటయు పిదప కాల్చుటయు లేక పాతిపెట్టుటయు తగదు.

రోగి కప్పుడప్పుడును శరీరమున వెడలు చెమటను బట్టచే తుడుచుచుండవలెను. అట్లు తుడిచినగుడ్డలను పైజెప్పినట్టుల కాచబడిననీటిలో నుడికించి యుతికి ఆరవేయవలెను.

—(పాత్రలు.)—

రోగికి మందులనిచ్చిన పాత్రలను పైజెప్పిన నీటిలో కడిగి యుంచవలెను. రోగి యాహారమునకై వినియోగించి పాత్రలను కొంతసేపు నిప్పులలో పొరలించి పిదప చక్కగతై పైజెప్పిన వేడినీటిలో శుభ్రము జేయవలెను.

—) ఆహారపదార్థములు. —

రోగి భుజియింపగా మిగిలిన గంజి మున్నగు నాహారపదార్థములను పానీయములను ఇతరులెవ్వరు నుపయోగింపంజనదు. వానిని చెత్తతోకలిపి కాల్చివేయవలెను. లేక గోతిలోనునిచి పాతిపెట్టవలెను.

—) బంధువులు చూడకుండుట. —

రోగికి పరిచర్య జేయువారుదక్క వేరెవ్వరును రోగికి డకు పోకూడదని పైనదెలిసియుంటిని ; ఏలయన ? కలరా వ్యాధి అంటువ్యాధులలో మిక్కిలి క్రూరమైనది కావున సంబంధపడువారలకందరకును వ్యాపించును. గాన రోగము స్వస్థమగునందాక యింటనుండువారు ఇరుగుపొరుగువారియిండ్లకు పోవుటయు వారిని తమయింటికి రావించుటయుకూడదు.

—) రోగియింటియందలి వస్తువుల గ్రహించకుండుట. —

రోగినివసించు నింటిలోనుండు వస్తువుల దేనినైనను ఇరుగుపొరుగువారు కొరిసను ఈయదగదు.

—) ఇంటిని శుభ్రముజేయుట. —

రోగము స్వస్థమైనపిదప నాయింటికిని ముఖ్యముగ రోగినివసించియున్న ప్రదేశమునకును చక్కగ నున్నమును పూయించవలెను. విధివశమున నెకవేళ రోగి మరణమునొందినచో వేంటనే యాశవమునకు దహనాది సంస్కారముల జేయుటకు దగిన యేర్పాటుల జేయవలెను. లేక పారిశుధ్యసంఘమువారికి దెలిసిన శుభ్రము జేయుదురు. ఇతరకారణములచే

చనిపోయిన శవములవలె కొంతతడవు ఉంచినచో నీయంటు వ్యాధుల వ్యాపకత హెచ్చుననుట కెట్టినందియంబునులేదు.

— పరిచారకులు. —

రోగికి పరిచర్యల చేయువారు మిక్కిలి పరిశుద్ధులై యుండవలెను. రోగిని స్పృశించునపుడును, మందులు ఆహార ములు మున్నగువాని నిచ్చునపుడును, వాంతులు మలము మున్నగువానిని తీయునపుడును మిక్కిలి మెలకువతో నుండ వలెను. అట్టికార్యముల జేయునపుడెల్ల తమచేతులను పరి శుభ్రముగ పైజెప్పిన వేడినీటిచే రెండుమూడుతడవలు కడుగు చుండవలెను.

పరిచారకులు తాము ఆహారాదుల జేయునపుడును ఉదకమును ద్రావునపుడును పైజెప్పబడిన వేడినీటియందు తమబట్టలను చక్కగనుడికించి యుతికి ఎండవేసి తామానీటి యందే స్నానముచేసి కట్టుకొని పిమ్మట భుజింపవలెను. రోగికి తాము పరిచర్య జేయునంతదనుక తమ వస్త్రములు పరుండు చాపలు మున్నగువానిని ప్రత్యేకస్థలమున నుంచుకొని తామును అట్టిస్థలముననే యుండవలెనుగాని యితరులతో సంబంధము కలిగి యుండజనదు.

— విషూచిరోగులకు పథ్యములు. —

స్వచ్ఛములైన బారలిబియ్యమును ఒకపిడికెడు గ్ర హించి అంధు రెండునేరులు నీళ్లుపోసి మూడునాల్గు పాం

గులు వచ్చుదనుక చక్కగకాచి వడబోసి తేటనై యుండు
జావను తీసికొని యందు మితముగ నుప్పును వేసి కొంచెముగ
నిమ్మకాయ రసమును కలిపి మూడుగంటల కొకతూరిగాని
రోగికి అనుకూలముగ అప్పుడప్పుడుగాని కొంచెము కొంచె
ముగ నియ్యవలెను.

బారలివియ్యము దొరకనిచో చిట్టుడుకు నీళ్లనుతీసి
యందు మితముగ నుప్పును నిమ్మకాయపులుసును జేర్చి విషూచి
యం దిచ్చుట మంచిది. బియ్యమును వేయించి బద్దలుగ పగుల
గొట్టి మిక్కిలి పలుచనగ గంజికాచి కొంచెము నిమ్మకాయ
రసమును ఉప్పును కలిపి యిచ్చుట యుచితము. దీనిచే నాక
లియు దప్పియు తగ్గును.

— కలరా వ్యాపించియుండు సమయమునం దవధ్యములు. —

అన్నము.—ఆకలి కాకున్నపుడు భుజింపదగదు. చక్కగ
పక్వములుగాని పదార్థములను మాడినపదార్థములను
వాంటినికల్గించు పదార్థములను ఒకప్పుడు నువయో
గింపంజనదు.

బండివంటలు.—అజీర్ణమును జేయు మినపకుడుములు, అల్లు,
ఉండ్రాళ్లు, కుడుములు, రొట్టెలు, రాగినంకటి, అంబలి,
నజ్జరొట్టెలు, జొన్ననంకటి, ఆరుకయన్నము, మొదలగు
వానిని కంటనైనం జూడకూడదు. బజారులలో నమ్మెడు
మిటాయి మున్నగువాని నేమాత్రమైన భుజింపదగదు.

కూరలు — చేమదుంపలు, చిరుగడదుంపలు (గెనసుగడ్డలు), పెండలము, బంగాళాదుంపలు (ఉర్లగడ్డలు), అనపకాయలు, అరటిబొందె, అవసియాకు, మునగాకు, గోగాకు, గుమ్మడి, దోస, పనస, బెండ, గోరుచిక్కుడు, మామిడి, పచ్చిమిరపకాయలు మొదలగువానిని విడువవలెను. ముదిరినవియు కుల్లినవియు ఎండినవియునగు కూరగాయలెవ్వియైనను విడువనగును.

బియ్యము. — ముక్కీన బియ్యము, క్రొత్త బియ్యము, చక్కగాదంపని బియ్యము, ఉమకమున్నగువానితో కూడిన బియ్యము, వీని నన్నము వండుటకువయోగింపజనదు.

పప్పులు. — బటానులు, వేరుసెనగకాయలు, జీడిపప్పు (ముంత మామిడిపప్పు), కంది, సెనగ, మినుములు మొదలగు పప్పులు, అనుములు మొదలగువానిని విడువనగును.

పండ్లు. — తాటిపండ్లు, జామపండ్లు, అరటిపండ్లు, కొబ్బరి, పుల్లని నారింజపండ్లు, మామిడిపండ్లు, నాగజెముడుపండ్లు, కలివి పండ్లు, పరికెపండ్లు, పుల్లరికెపండ్లు మొదలగు పండ్లను కుల్లినవియు ఎండినవియునగు పండ్లను విడువవలెను.

పచ్చడులు-ఊరుగాయలు. — అపపచ్చడియు, పచ్చిమిరపకాయపచ్చడియు, అపకాయ మొదలగు నూరగాయలునుకూడదు.

మాంసములు. — తెగులు జాడ్యముకల మృగములయొక్కయు పక్షులయొక్కయు మాంసంబులును, పందిమాంసంబును, ఉప్పుఉంచులును, ఎండ్రకాయలును, నత్తగుల్లలును, కుల్లిన

వియు ఎండినవియునగు మాంసములును ఉపయోగింపం దగవు.

చేపలు.—మెత్తాళ్లును రొయ్యలును ఓలవాలుగ మొదలగు నవియును కుళ్లి నచేపలును కూడదు.

నీళ్లు మొదలగునవి.—ఈవ్యాధి వ్యాపించియుండు ప్రదేశముల లోని నీళ్లు మజ్జగ పెరుగు పాలు మొదలగు ద్రవపదార్థములను ఒకప్పుడును నుపయోగింపంజనదు.

నివాసము మొదలగునవి.—ఈవ్యాధికల ప్రదేశముల నుండు వారితో మాటలాడుటయు వారియింటనుండుటయు అచ్చట పరుండుటయు ఆప్రదేశములకు బోవుట మొదలగువానిని మానియుండుట చాలయుక్తము.

మత్తుపదార్థములు.—మత్తును కలిగించెడి సారాయి బ్రాంది కల్లు గెంజాయిసల్లమందు మొదలగువాని సేవించుటను మానవలెను.

—(కలరావ్యాపించియుండుసమయమున నాచరించు పథ్యములు.)—

గృహము.—ఇంటిలోపలను సమీపమున నలుదెసలయందును ముడికీ, పేడ, చెత్త మొదలగు మలినవస్తువులు లేకుండు నట్లులు చేయవలెను. బావులచెంత నేమాత్రంబును నీరుచేరక యుండునట్లుంచవలెను. దొడ్లయందైనను ఇంటికిసమీపమునందైనను అంట్లుపాత్రలను తోమకూడదు. నంటయిండ్లు మొదలగు ప్రదేశములను పేడ నీళ్లతో నలకక పైజెప్పినరీతిగ వేడినీళ్లను కాచి యందు మట్టినికలిపి యానీటిచేనలుకుట మంచిది. కుళ్లి నవియు

మిక్కిలి మాగినవియునగు పండ్లు, కూరగాయలు,
మాంసములు మున్నగువానినుంచకూడదు.

పొగ వేయుట. — ఇండ్లయందును ఇండ్లసమీపప్రదేశములయందును గంధకమును పొగ వేయుచుండవలెను. మరియు సాంబాణి దశాంగధూపము గుగ్గిలము మొదలగు ధూపద్రవ్యములచే పొగ వేయుటయునుచితము. ఇంటిని ప్రతిదినమును అన్ని భాగములయందును బూజు మొదలగు మలినవస్తువులు లేకుండునట్లు చక్కగ చిమ్ముచుండవలెను. అన్నిస్థలములయందును క్రొత్తనున్నమును పూయించవలెను. మరియు జలదారులు స్నానప్రదేశము వంటచేయుస్థలములు మున్నగు ప్రదేశములయందు ఎల్లపుడును మలినమిండుకేనియు లేకయుండునట్లు శుభ్రముగ నుంచవలెను. ఇంటివాకిళ్లయందును ఇంటి నలుదెసలయందును ప్రతిదినము పచ్చివేపాకు తోరణముల కట్టుచుండవలెను.

మరుగుదొడ్లను చక్కజేయుట. — మలమూత్రములవినర్జించుప్రదేశములను పలుమరు శుభ్రములుగజేసి కర్పూరమును వసను వేపాకునువేసి కాచబడిన వేడినీళ్లతోకడుగుచుండవలెను. లేక వేడినీళ్లతోనైన కడుగుచుండవలెను.

నీళ్లు. — క్రొత్తనీళ్లు, బావులు, చెరువులు గుంటలు చెలమలు మున్నగువానియందుండు నీళ్లను రెండుమూడు తడవలు వడబోసి రెండుమూడు పొంగులు వచ్చునందాక కాచికొంచెము గోరువెచ్చగనుండునట్లు చల్లార్చి యుప

యోగింపవలెను. బియ్యము కూరలు మున్నగువాని కడుగుటకును అన్నము కూరలు మున్నగువానిని వండుటకును పాలు పెరుగు మజ్జిగ మొదలగువానియందు యోగించుటకును పైజెప్పినప్రకారము వడగట్టి కాచబడిన నీటినే యుపయోగింపనగును. స్నానమునకును దాహమునకునుగూడ అట్టిజలమునే ఉపయోగింపనగును.

ఆహారము.—భోజనపదార్థములలో మిక్కిలి శీఘ్రముగ జీర్ణములగునవియు అలవాటులో నుండునవియు చక్కగ పచనము చేయబడినవియు కొంచెము వేడిగనుండునవియునగు పదార్థముల భుజియింపనగును. అలవాటులో లేని యాహారపదార్థముల సేవించుటయు అలవాటున నుండు లఘూరపదార్థముల విడచుటయుదగదు. సకాలమున మితముగ భుజింపవలెను. తానెప్పుడును భుజించు పరిమితమునకన్న కొంచెము తక్కువగ భుజించుట యుచితము. అలవాటుగ భుజించు పదార్థములలో ఉప్పును కారమును మామూలుకన్న కొంచెముతగ్గించి చేర్చి యుపయోగించుట మంచిది. తా నేవిధమైన యాహారమును జేసినను అయ్యది శీఘ్రముగ జీర్ణమై చక్కగ నాకలిని వుట్టించునదిగ నుండవలెను.

గ్రతలు.—ఇంటిలో నాయాకృత్యముల కుపయోగింపబడు చెంబులు తబెలలు మున్నగు పాత్రలను కొంచెము నిప్పులలో పొరలించికాచి పైజెప్పిన వేడినీటితో శుద్ధిచేసి యుపయోగించుకొనవలెను. నీళ్లుత్రాగుటకును

పాలకును మజ్జిగకును వంటకును ఉపయోగించు పాత్రలను మిక్కిలి జాగ్రత్తతో మలిన మొకింతయు లేకుండ శుద్ధిచేయవలెను. పిదప నాపాత్రలను చేతులను శుద్ధిచేసికొనక ముట్టగూడదు.

ప్రముఖములు. — పైజెప్పినరీతిగ సిద్ధముచేయబడిన వేడినీటిలో బట్టలను కొంతసేపునానబెట్టి చక్కగనుతికి యార వేసి కట్టుకొనవలెను. పక్కకై యుపయోగించు బట్టలనుదుప్పట్లను చెమటబట్టిన బట్టలను ప్రతిదినంబును పైజెప్పిన నీటిలో నానబెట్టియుతికి మంచియెండలో నారవేయవలెను.

యనోపకరణములు — చాపలు తివాచులు పరపులు మొదలగు శయనోపకరణములను ప్రతిదినంబును రెండు మూడు గంటలసేపు ఎండలో వేయుచుండవలెను.

నిద్ర. — విశేషముగ గాలియందును బైల్లయందును నిద్రించకూడదు. పగటియందు నిద్రించుటయు రాత్రులలో నిదురమేల్చాంచుటయు హానికరములు. రాత్రులయందువాడుక ప్రకారము నియమిత కాలము నిద్రించుట యుచితము.

భాష్యాపచారములు. — అజీర్ణము లేక కడుపులో గుఱ్ఱుగుఱ్ఱముని శబ్దముకలవాగు మంచిష్టానల్ బట్టను పొట్టచుట్టును ఒకటిరెండు వరుసలు చుట్టుకొని యుండుట హితము.

భీతినివదలుట. — ఇయ్యది మిక్కిలి క్రూరమైన వ్యాధియనియు దీనిచే ననేకులు మరణము నొందుచున్నారనియు

దలంచి మనసున కొంచెమైన భయమును దిగులును
ఉంచుకొనక ధైర్యముకల్గి యుండవలెను.

— స్వాస్థ్యపరిపాలనము. —

“ధైర్యం సర్వార్థసాధకమ్” అను నార్యోక్తి ననుస
రించి ధైర్యమునవలంబించిన వానికి నెట్టికూరములగు శారీరక
మానసికాదివ్యాధులునుగూడ చెంత జేరవు. సాంక్రామికములగు
నిట్టివ్యాధులు వ్యాపించి వానిప్రభావమును జూపునపుడు వాని
బారినుండి యాయువును పరిపాలించుకొనుటకై పూజ్యులగు
శ్రీచరకాచార్యులు జనపదోద్ధ్వంసనీయమున * చూపిన హితా
హితములును యుత్తమవిధులునునగు కొన్నిటి నిందు బొందు
బరచెదను. ఇందు మనుజుసామాన్యమునకును జేరియుండు
సామాన్యభావములగు సాంక్రామికవ్యాధులుగల దేశమును
ఆప్రదేశమునందలి నీళ్లు పాలు గాలి ఈ నాలిగింటిని ముఖ్య
ముగ విడువదగినవని నిరూపించియున్నారు. మరియు నా
ప్రదేశమందలి పదార్థసామ్యమును విడుచుటయు, సాంక్రా
మికములు వ్యాపించుటకు పూర్వము సంగ్రహింపఁబడిన పదా
ముల నుపయోగించుకొనుటయు నుచితమని కనబరచియు
న్నారు. మరియు సత్యనంతకుడుగను భూతదయ గలవాడుగను
వభక్తిగలవాడుగను సద్వ్యాపారముల నాచరించువాడుగను

హితం జనపదానాం చ శివానామపదేవతమ్” “శస్యకే దేహవృత్తిర్భేదశతైః పూర్వముద్భవతైః”
నుఖలు ఇమేభావాః సామాన్యాః జనపదేషు భవన్తి. శద్యభా—వాయుకుదకం దేశకాల ఇతి.”
సంహిత. విషూచిస్తావ. అ. ౩.

శమదమాది గుణసంపన్నుడుగను సర్వవిధముల నాదోగ్యమును కానాడుబ్రహ్మచర్యనియమము గలవాడుగను ఉన్నను ఆయుఃపరిపాలనమును జేయసమర్థుడగుననియు వక్కాణించి యున్నారు.

“నిత్యం హితాహర విహరసేవీ సమీత్యకారీ విషయే వ్యసక్తః । దాతా సమః సత్యపరః క్షమావాక్ అప్రాపసేవీ చ భవత్యరోగః ” వాగ్భటః. సూ. ల. 4.

ఇతి శ్రీమన్మహిశూర మహారాజధానీ మధ్యవిద్యోతమాన సర్వతో భద్రదివ్య రత్నసింహాసనాధీశ్వర శ్రీమద్రాజాధిరాజేత్వాది బిరుదావళీ విరాజమాన శ్రీశ్రీకృష్ణరాజసార్వభౌమ సంస్థానాస్థానాయుర్వేద విద్యదైవ్యద్య ప్రకాణ్డ శ్రీమద్రాజకీయ సంస్కృత మహాపాఠశాలాయుర్వేద మహాపాఠ్యాయ అగరం. పుట్టస్వామికాశ్రీచరణారవిష్ట సంసే వాసమాసాదితాయుర్వేదవిద్యా సత్సంప్రదాయ గౌతమగోత్ర విరాజమాన దీవ్యన్యాయ శ్రీకృష్ణమాచార్యపౌత్ర కోదండ రామాభ్యుది దౌహిత్ర రామకృష్ణార్య రాజ్యలక్ష్మ్యమ్మ తనూభవ సకల సహృదయ విధేయ శ్రీమత్సంచమజాన్తి చక్రవర్తి ప్రదత్త “వైద్యరత్న” బిరుదావళీ విరాజ మాన “ఆయుర్వేద్యమారాండ” భిషజ్మణి, పండిత డి. గోపాలాచార్య విరచితం బైన “వి ఘ్నా చి - క ల రా”

శ మూ ప్ర ము.

ఆయుర్వేదాశ్రమ గ్రంథమాలయందు

క్రయమునకు సిద్ధముగనున్న

ఆయుర్వేద వైద్యగ్రంథములు.

1. మాధవనిదానము - సంస్కృతము. విశ్వులాంధ్రవ్యాఖ్యానము రోగనిదానాదులందెలుపు గొప్పవైద్యగ్రంథము వెల ... 3 0
2. అర్చనాశ్రమ - ప్రతిమూలికనుండియు "అరఖుల" దీయుట కుపాయములను జూపిన రోగములను కుదుర్చు మార్గములను ఆయుర్వేదవద్ధతి ననుసరించి తెలుపు గొప్పచికిత్సా గ్రంథము. సంస్కృతమునకు విస్తృతమైన యాంధ్ర వ్యాఖ్యానము వ్రాయబడి యున్నది. వెల ... 2 0
3. ఆయుర్వేదపరిభాష-అనేకములుగ నాయుర్వేద గ్రంథములనుండి సంగ్రహించబడినది. సంస్కృతమునకు దక్కని తెనుగుతోక. ఆయుర్వేదము సత్ప్రసిద్ధులవారును ఆయాపథముల జేయువారును ముఖ్యముగ నెరుగవలసిన విషయములనేకము లిందుగలవు. వెల ... 1 8
4. రసప్రదీపిక - పుద్దులు భిక్షములు సింహారములు మొదలగు రసతంత్రప్రక్రియలను బోధించు ముప్రసిద్ధమైన తెనుగు పద్యకావ్యము. రసాద్భవాది గ్రంథముల సహాయముచే తేటతెనుగున తాత్పర్యము వ్రాయబడినది. ఇందు తెలుపబడియుండు తాత్పర్యాదులకు ఇంగ్లీషువేర్లు చూపబడియున్నవి. వెల ... 1 8
5. పథ్యాపథ్యము - సంస్కృతము. చికిత్సముగ తెనుగుతాత్పర్యము వ్రాయబడినది. ప్రతిరోగమునకును హేతూహేతములగు పథ్యాపథ్యములను చెలుపును. వెల... 1 0
6. భేదజల్పము - వైద్యసాంకేతికములను పరిభాషలనుతెలుపు ముప్రసిద్ధ ఆంధ్ర పద్యకావ్యము. అతి విస్తృతమును సాంధ్రవ్యాఖ్యానము కలదు. వైద్యులు మూత్రమూక ప్రతియోంఘ్రిమును చూడతగిన యుక్తమగ్రంథము. వెల ... 1 0
7. విమాచి - కలరా దానిచరిత్ర, నిదానము, దానివద్దగించు నుపాయములు చాచాపు యెనుబడి రకములగు స్వామధూత చికిత్సలుగలవు వెల... 0 8
8. విక్షిణభారతము ఆయుర్వేదచరచరము ఇది యెనిమిదవ ఆఖరిభారత ఆయుర్వేదసప్తేశమువారిచే నంగీకృతము. ఇందు దక్షిణదేశమందలి వైద్యకవిషయము వైద్యకావనములును చరిత్రాత్మకముగ విమర్శితము. వెల ... 0 8
9. అశ్వక్షాభిభాషములు - "బాంబాయి" "కొల్లింగోడు" లలో జరిగిన ఆయుర్వేద వైద్యమహాసప్తేశమునయిచ్చిన ప్రధానోపన్యాసములు. ఇందు ఆయుర్వేదవైద్యక విషయములును అందలి గ్రంథములును ఆయాదేశములందు వైద్యభివృద్ధియును రాజకీయ వైద్యకావనమును విస్తృతముగ విమర్శించబడినవి. ... 0 6 0

0

0

0

0

0

0

0

0

0